

بِسْمِ اللّٰهِ الرَّحْمٰنِ الرَّحِيْمِ  
بِسْمِ اللّٰهِ الرَّحْمٰنِ الرَّحِيْمِ  
بِسْمِ اللّٰهِ الرَّحْمٰنِ الرَّحِيْمِ

# نماز

مسنون طریقۂ نماز اور دعاؤں کی بہترین کتاب

فَرِیدِ ملَّتِ السِّرِّ حَسْنِی سُوْدَنْ

تمکیٰ نہاج القرآن

# نماز

مسنون طریقہ نماز اور دعاؤں کی بہترین کتاب

فَرِيلِ مِلَّتِ السَّيْرِ حَالَّتِي بُوْبِي

حَوَّاًيْ نَهَاجُ الْقَرْآنَ

365-M, Model Town, Lahore, Pakistan

Ph : 042-111-140-140 (Ext: 153), 042-35165338 Fax: 042-35163354

[www.minhaj.biz](http://www.minhaj.biz)      [mqi.salespk@gmail.com](mailto:mqi.salespk@gmail.com)

# جملہ حقوقِ بحقِ تحریک منہاج القرآن محفوظ ہیں

## نماز

﴿مسنون طریقہ نماز اور دعاؤں کی بہترین کتاب﴾

زیراہتمام : فرید ملک ریسرچ انسٹی ٹیوٹ  
Research.com.pk  
مطبع : منہاج القرآن پرنسپلز، لاہور  
إشاعت نمبر I : اگست ۲۰۱۲ء  
تعداد : ۱۲,۰۰





مَوْلَائِي صَلَّى وَسَلَّمُ دَآئِمًا أَبَدًا  
عَلَى حَبِيبِكَ خَيْرِ الْخَلْقِ كُلِّهِمْ  
مُحَمَّدٌ سَيِّدُ الْكَوْنَيْنِ وَالثَّقَلَيْنِ  
وَالْفَرِيقَيْنِ مِنْ عُرُبٍ وَمِنْ عَجَمٍ

﴿صَلَّى اللَّهُ تَعَالَى عَلَيْهِ وَعَلَى آلِهِ وَصَحْبِهِ وَبَارَكَ وَسَلَّمَ﴾

# فہرست

صفحہ نمبر	عنوانات
9	پیش لفظ
11	ایمانیات
12	شش کلے
15	مسائلِ وضو
22	وضو کی دعائیں
25	مسائلِ غسل
29	مسائلِ تیمّم
32	موزوں پر مسح کے احکام
36	مسائلِ آذان و اقامت
40	مسائلِ نماز
43	نماز پڑھنے کا طریقہ

صفحہ نمبر	عنوانات
53	مرد اور عورت کی نماز میں فرق
54	دعائے قنوت
56	نماز کی شرائط، فرائض، واجبات اور سنتیں
66	مسجدہ سہو کا بیان
67	فرض نمازیں
69	سننِ موکدہ وغیرہ موکدہ کی ادائیگی کا فرق
70	نفلی نمازیں
70	۱- نمازِ تہجد
71	۲- نمازِ اشراق
72	۳- نمازِ چاشت
73	۴- نمازِ اوابیں
74	۵- نمازِ توبہ
75	۶- نمازِ تسبیح
76	۷- نمازِ حاجت

صفحہ نمبر	عنوانات
78	۸۔ نمازِ استخارہ
79	۹۔ نمازِ تحریۃ الوضوء
80	۱۰۔ نمازِ تحریۃ المسجد
80	۱۱۔ نمازِ استسقاء
82	باجماعت نماز ادا کرنے کی فضیلت
87	نماز کے بعد کی دعائیں
90	فرض نمازوں کے بعد کے وظائف
103	نمازِ جمعہ
105	نماز عیدین
108	نمازِ جنازہ
112	نمازِ قصر
114	نمازِ تراویح
118	قضاء عمری
120	مسنون دعائیں

## پیش لفظ

”نماز کیا ہے؟“ اس کا آسان جواب یہ ہے کہ یہ بندہ مومن کا اپنے خالق و مالک اور پروردگار کی بارگہ بے کس پناہ میں اپنی عبودیت اور اس کے ذکر کا ایسا ارفع اظہار ہے، جو رب ذوالجلال کی نگاہ میں غایت درجہ حسین اور اسی قدر اُسے پسند ہے۔ تاجدارِ کائنات ﷺ کے فرمانِ اقدس کے مطابق ”نماز دین کا ستون ہے“، گویا نماز نہ ہو تو دین بے بنیاد ہو جاتا ہے۔ لہذا دین کی عمارت کو قائم رکھنے اور منہدم ہونے سے محفوظ رکھنے کے لیے نظامِ صلوٰۃ کا قیام ناگزیر ہے۔ یہی وجہ ہے کہ نماز ہر دور میں ہر امت پر فرض رہی ہے۔ اس میں کوئی شبہ نہیں کہ نماز کے فیوض و برکات اور فوائد و حسنات دنیا و آخرت کے لحاظ سے بے پناہ ہیں لیکن اس کے حقوق یا تقاضے بھی متعدد ہیں، جن کو پورا کیے بغیر نماز بے اثر رہتی ہے۔

نماز نہ صرف انفرادی بلکہ اجتماعی عبادت ہے اور اقامتِ صلوٰۃ ایک بندہ مومن کی جب کہ مسجد مسلم معاشرے کی شناخت کے طور پر جانی جاتی ہے۔ کیونکہ حضور نبی اکرم ﷺ کا فرمان مبارک ہے کہ مومن اور کافر کے مابین فرق صرف نماز کا ہے۔ لہذا حقیقی اسلامی معاشرے کے قیام کے لیے نظامِ صلوٰۃ کا قیام لازمی ہے اور جس معاشرے میں یہ نظام اپنی روح اور تمام تر تقاضوں کے ساتھ قائم کر دیا جائے وہ معاشرہ عرفانِ خدا و معرفتِ نفس، علم و حکمت، اُخوت و محبت، آزادی و مساوات، عدل و احسان، ایثار و قربانی اور امن و سلامتی کا گھوارہ بن جاتا ہے۔

زیرِ نظر کتاب میں ارکانِ اسلام میں سے اسی اہم ترین رُکن - نماز - کی

مباریات و جزئیات انہائی سہل و سادہ پیرائے میں بیان کی گئی ہیں تاکہ عام آدمی اس اہم ترین رکن کے بارے میں بنیادی معلومات حاصل کر سکے اور اس کی ادائیگی میں رہ جانے والے نقص دو کر سکے۔ اگرچہ حضرت شیخ الاسلام ڈاکٹر محمد طاہر القادری کی اس موضوع پر دیگر کتب کے ساتھ ساتھ 'فلسفہ نماز' اور 'سلسلہ تعلیماتِ اسلام' (۵)؛ طہارت اور نماز، جیسی کتب شائع ہو چکی ہیں، لیکن عوامِ انس کی طرف سے اس امر کا تقاضا کیا جا رہا تھا کہ جیسی سائز میں ایک کتاب تیار کی جائے جو ہر طبقہ کے لیے کیساں مفید ہو۔ لہذا تحریک منہاج القرآن کے ناظم اعلیٰ ڈاکٹر رحیق احمد عباسی صاحب کی حسب ہدایات اور نائب ناظم اعلیٰ رانا فیاض احمد خان صاحب کی حسب خواہش فریدِ ملت ریسرچ انسٹی ٹیوٹ کی جانب سے یہ مختصر کتاب شائع کرنے کا اہتمام کیا جا رہا ہے جو درحقیقت حضرت شیخ الاسلام کے بحر الزخار سے ہی خوشہ چینی کر کے مرتب و مدون کی گئی ہے۔ اس کتاب کی پروف خوانی میں نوجوان اسکالر حافظ عبدالرشید نے بھی بہت دقت نظری سے کام لیا ہے۔

بارگاہِ اللہ میں دعا ہے کہ وہ اس سمعی جمیلہ کو شرفِ قبولیت عطا فرمائے اور ہم سب کو نماز اپنی تمام تر جزئیات کے ساتھ قائم کرنے کی توفیق عطا فرمائے۔ (آمین  
بجاہ سید المرسلین ﷺ)

(محمد فاروق رانا)

ڈپٹی ڈائریکٹر ریسرچ

فریدِ ملت ریسرچ انسٹی ٹیوٹ

## ایمانیات

### ایمان مفصل

اَمَنْتُ بِاللَّهِ وَمَلَكَتِهِ وَكُتُبِهِ وَرَسُولِهِ وَالْيَوْمِ الْآخِرِ وَالْقَدْرِ خَيْرٍ  
وَشَرٍّ مِنَ اللَّهِ تَعَالَى وَالْبَعْثَ بَعْدَ الْمَوْتِ.

”میں ایمان لایا اللہ پر اور اس کے فرشتوں پر اور اس کی کتابوں پر اور اس کے رسولوں پر اور قیامت کے دن پر اور اس پر کہ اچھی بُری تقدیر اللہ کی طرف سے ہے اور موت کے بعد اٹھائے جانے پر۔“

### ایمان مجمل

اَمَنْتُ بِاللَّهِ كَمَا هُوَ بِاسْمَاهِ وَصِفَاتِهِ وَقَبْلُتُ جَمِيعَ أَحْكَامِهِ  
إِقْرَارٌ بِاللِّسَانِ وَتَصْدِيقٌ بِالْقُلُوبِ.

”میں ایمان لایا اللہ پر جیسا کہ وہ اپنے اسماء اور اپنی صفات کے ساتھ ہے اور میں نے اس کے تمام احکام قبول کیے، زبان سے اقرار کرتے ہوئے اور دل سے قدریق کرتے ہوئے۔“

# شش کلمے

اول کلمہ طیب

لَا إِلَهَ إِلَّا اللَّهُ مُحَمَّدُ رَسُولُ اللَّهِ.

”اللہ کے سوا کوئی عبادت کے لاکن نہیں، محمد ﷺ اللہ کے رسول ہیں۔“

دوسرا کلمہ شہادت

أَشْهُدُ أَنَّ لَا إِلَهَ إِلَّا اللَّهُ وَحْدَةٌ لَا شَرِيكَ لَهُ وَأَشْهُدُ أَنَّ مُحَمَّدًا  
عَبْدُهُ وَرَسُولُهُ.

”میں گواہی دیتا ہوں کہ اللہ کے سوا کوئی عبادت کے لاکن نہیں، وہ اکیلا ہے،  
اس کا کوئی شریک نہیں اور میں گواہی دیتا ہوں کہ پیشک محمد ﷺ اللہ کے بندے  
اور رسول ہیں۔“

تیسرا کلمہ تمجید

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا  
قُوَّةَ إِلَّا بِاللَّهِ الْعَلِيِّ الْعَظِيمِ.

”اللہ پاک ہے اور سب تعریفیں اللہ ہی کے لیے ہیں اور اللہ کے سوا کوئی

عبادت کے لائق نہیں اور اللہ سب سے بڑا ہے۔ گناہوں سے بچنے کی طاقت اور نیکی کی توفیق نہیں مگر اللہ کی طرف سے عطا ہوتی ہے جو بہت بلند عظمت والا ہے۔“

### چوتھا کلمہ توحید

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِ  
وَيُمْيِتُ وَهُوَحَيٌ لَا يَمُوتُ أَبَدًا أَبَدًا ذُو الْجَلَالِ وَالْأَكْرَامِ بِيَدِهِ الْخَيْرُ  
وَهُوَعَلَى كُلِّ شَيْءٍ قَدِيرٌ.

”اللہ کے سوا کوئی عبادت کے لائق نہیں، وہ اکیلا ہے، اس کا کوئی شریک نہیں، اسی کے لیے بادشاہی ہے اور اسی کے لئے تعریف ہے، وہی زندہ کرتا اور مارتا ہے اور وہ ہمیشہ زندہ ہے، اسے کبھی موت نہیں آئے گی، بڑے جلال اور بزرگی والا ہے۔ اس کے ہاتھ میں بھلائی ہے اور وہ ہر چیز پر قادر ہے۔“

### پانچواں کلمہ استغفار

أَسْتَغْفِرُ اللَّهَ رَبِّيْ مِنْ كُلِّ ذَنْبٍ أَذْبَتُهُ عَمَدًا أَوْ خَطَا سِرًا أَوْ عَلَانِيَةً  
وَأَتُوْبُ إِلَيْهِ مِنَ الذَّنْبِ الَّذِي أَعْلَمُ وَمِنَ الذَّنْبِ الَّذِي لَا أَعْلَمُ إِنَّكَ  
أَنْتَ عَلَامُ الْغُيُوبِ وَسَتَارُ الْعُيُوبِ وَغَفَارُ الذُّنُوبِ وَلَا حَوْلَ وَلَا قُوَّةَ  
إِلَّا بِاللَّهِ الْعَلِيِّ الْعَظِيمِ.

”میں اپنے پور دگار اللہ سے معافی مانگتا ہوں ہر اس گناہ کی جو میں نے جان

بوجھ کر کیا یا بھول کر، چھپ کر کیا یا ظاہر ہو کر۔ اور میں اس کی بارگاہ میں توبہ کرتا ہوں اس گناہ کی جسے میں جانتا ہوں اور اس گناہ کی بھی جسے میں نہیں جانتا۔ (اے اللہ!) پیشک تو غیبوں کا جانے والا، عیبوں کا چھپانے والا اور گناہوں کا بخششے والا ہے۔ اور گناہ سے بچنے کی طاقت اور نیکی کرنے کی قوت نہیں مگر اللہ کی مدد سے جو بہت بلند عظمت والا ہے۔“

### چھٹا کلمہ روکفر

اللَّهُمَّ إِنِّي أَعُوذُ بِكَ مِنْ أَنْ أُشْرِكَ بِكَ شَيْئًا وَأَنَا أَعْلَمُ بِهِ  
وَأَسْتَغْفِرُكَ لِمَا لَا أَعْلَمُ بِهِ تُبْثِتُ عَنْهُ وَتَبْرَأُ مِنَ الْكُفْرِ وَالشِّرْكِ  
وَالْكِذْبِ وَالْغَيْبَةِ وَالْبِدْعَةِ وَالنَّمِيمَةِ وَالْفُوَاحِشِ وَالْبُهْتَانِ وَالْمُعَاصِي  
كُلَّهَا وَأَسْلَمْتُ وَأَقُولُ لَا إِلَهَ إِلَّا اللَّهُ مُحَمَّدُ رَسُولُ اللَّهِ.

”اے اللہ! میں تیری پناہ مانگتا ہوں اس بات سے کہ میں کسی شے کو جان بوجھ کر تیرا شریک بناؤں اور بخشش مانگتا ہوں تجھ سے اس (شرک) کی جسے میں نہیں جانتا اور میں نے اس سے (یعنی ہر طرح کے کفر و شرک سے) توبہ کی اور بیزار ہوا کفر، شرک، جھوٹ، غیبت، بدعت اور چغلی سے اور بے حیائی کے کاموں سے اور بہتان باندھنے سے اور تمام گناہوں سے۔ اور میں اسلام لایا۔ اور میں کہتا ہوں کہ اللہ کے سوا کوئی عبادت کے لائق نہیں، محمد ﷺ اللہ کے رسول ہیں۔“

# مسائل وضو

ارشاد باری تعالیٰ ہے:

يَأَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيکُمْ إِلَى الْمَرَافِقِ وَامْسَحُوا بِرُءُوفِ سُكُمْ وَارْجُلَكُمْ إِلَى الْكَعْبَيْنِ۔ (المائدۃ، ۶:۵)

”اے ایمان والو! جب (تمہارا) نماز کے لیے کھڑے (ہونے کا ارادہ) ہوتا (وضو کے لیے) اپنے چہروں کو اور اپنے ہاتھوں کو کہنیوں سمیت دھولو اور اپنے سروں کا مسح کرو اور اپنے پاؤں (بھی) ٹخنوں سمیت (دھولو)۔“

## وضو کی نیت

نَوَيْتُ أَنْ أَتَوَضَّأَ لِاسْتِبَاحَةِ الصَّلَاةِ تَقْرُبًا إِلَى اللَّهِ تَعَالَى۔  
”میں نے وضو کرنے کی نیت کی نماز کو جائز کرنے کے لیے تاکہ قربِ الہی حاصل کر سکوں۔“

## وضو کا طریقہ

پہلے پاکی حاصل کرنے اور ثواب پانے کی نیت کرے۔ اس کے بعد اسم اللہ پڑھ کر تین بار دونوں ہاتھ کلائی تک دھوئے اور پھر تین بار کلی کرے اور مسوک کرے۔ پھر تین بار ناک میں پانی چڑھائے اور باہمیں ہاتھ سے ناک صاف کرے۔ پھر تین بار

منہ دھوئے اس طرح کہ پیشانی کے بالوں سے لے کر ٹھوڑی کے نیچے تک اور دونوں کانوں کی لوٹک کوئی جگہ خشک نہ رہے۔ اگر گھنی داڑھی ہو تو خلال کرے اور اگر داڑھی اتنی ہلکی ہو کہ جلد نظر آتی ہو تو جلد کو دھوئے۔ پھر تین بار دونوں ہاتھ کہنیوں تک دھوئے، پہلے دایاں پھر بایاں۔ پھر نئے پانی سے دونوں ہاتھ ترکر کے پورے سر کا ایک بار مسح کرے اس طرح کہ پیشانی کے بالوں سے دونوں ہاتھوں کی تین انگلیاں پھیرتا ہوا گدی تک لے جائے اور پھر گدی سے ہتھیلیاں پھیرتا ہوا واپس لائے۔ پھر شہادت کی انگلی سے کان کے اندر ورنی حصہ اور انگوٹھے کے پیٹ سے کان کی بیرونی سطح اور انگلیوں کی پشت سے گردن کا مسح کرے۔ پھر تین بار دونوں پاؤں دھوئے اور انگلیوں کا خلال کرے، پہلے دایاں پاؤں ٹخنوں تک بائیں ہاتھ سے دھوئے۔

وضو کے درج بالاطریقہ میں فرائض، سننیں اور بعض مستحبات ہیں۔

## وضو کے فرائض

وضو کے چار فرائض ہیں، جن کے بغیر وضونبیں ہوتا:

- ۱- منہ دھونا۔
- ۲- دونوں ہاتھ کہنیوں سمیت دھونا۔
- ۳- چوتھائی سر کا مسح کرنا۔
- ۴- دونوں پاؤں ٹخنوں سمیت دھونا۔

## وضو کی سنتیں

وضو کی تیرہ سنتیں ہیں:

- نیت کرنا۔
- بسم اللہ پڑھ کر شروع کرنا۔
- دونوں ہاتھ کلائی تک دھونا۔
- انگلیوں میں خلال کرنا۔
- کلی کرنا۔
- مساواک کرنا۔
- ناک میں پانی چڑھانا۔
- داڑھی کا خلال کرنا۔
- پورے سر کا مسح کرنا۔
- کانوں کا مسح کرنا۔
- پے درپے وضو کرنا کہ پہلا عضو خشک ہونے نہ پائے
- ترتیب قائم رکھنا
- دھوئے جانے والے ہر عضو کو تین بار دھونا۔

## وضو کے مستحبات

وضو میں درج ذیل چند امور مستحب ہیں:

- ۱- گردن کا مسح کرنا۔
- ۲- قبلہ کی طرف منہ کرنا۔
- ۳- پاک اور اوپنی جگہ پر وضو کرنا۔
- ۴- پانی بھاتے وقت اعضاء پر ہاتھ پھیرنا۔
- ۵- بغیر ضرورت دوسرے سے مدد نہ لینا۔
- ۶- دنیا کی باتیں نہ کرنا۔
- ۷- بچا ہوا پانی کھڑے ہو کر تھوڑا پی لینا۔
- ۸- وضو کے بعد یہ دعا پڑھنا:

اللَّهُمَّ اجْعَلْنِي مِنَ التَّوَابِينَ وَاجْعَلْنِي مِنَ الْمُتَطَهِّرِينَ وَاجْعَلْنِي مِنْ عِبَادِكَ الصَّالِحِينَ.

”اے اللہ! مجھے توبہ کرنے والوں اور پاک لوگوں اور اپنے صالحین بندوں میں سے کر دے۔“

## وضو کے مکروبات

درج ذیل امور کی بناء پر وضو مکروہ ہو جاتا ہے:

- ۱- کلی کے لیے بائیں ہاتھ سے منہ میں پانی ڈالنا۔
- ۲- عذر کے بغیر ایک ہاتھ سے منہ دھونا۔
- ۳- منہ دھوتے وقت زور سے منہ پر چھینٹے مارنا۔
- ۴- وضو کرتے وقت ضرورت سے کم پانی استعمال کرنا۔
- ۵- وضو کرتے وقت ضرورت سے زیادہ پانی استعمال کرنا۔
- ۶- وضو کرتے ہوئے دنیاوی گفتگو کرنا۔
- ۷- گلے کا مسح کرنا۔
- ۸- ناپاک جگہ پر وضو کا پانی گرانا۔
- ۹- وضو کے پانی کے قطرے وضو کے برتن میں پکانا۔
- ۱۰- کسی سنت کو ترک کرنا۔

## وضو توڑنے والے امور

درج ذیل امور سے وضو توڑ جاتا ہے:

- ۱- پاخانہ یا پیشاب کے مقام سے کسی چیز کا لکنا۔
- ۲- خون یا پیپ زدہ پانی کا لکل کر بدن پر بہہ جانا۔
- ۳- منہ بھرتے کرنا۔
- ۴- کسی شخص کا تکیہ لگا کر اس طرح سونا کہ تکیہ ہٹانے سے وہ گر جائے اور کوئی

زمیں سے ہٹ جائیں، لیکن اگر وہ بیٹھا رہا اور اس کے کو لہے جگہ سے نہیں  
بیٹھے تو وضو نہیں ٹوٹتا۔

- بالغ شخص کا نماز جنازہ کے علاوہ کسی نماز میں قہقہہ لگانا۔
- کسی وجہ سے بیہوش ہو جانا۔
- دھتی آنکھ سے پانی کا بہنا۔
- منی، ودی اور مذی خارج ہونا۔

### کن چیزوں سے وضو نہیں ٹوٹتا

درج ذیل امور سے وضو نہیں ٹوٹتا:

- خون کا ظاہر ہونا جو اپنی جگہ سے بہانہ ہو۔
- خون بہے بغیر گوشت کا گر جانا۔
- کیڑے کا زخم سے یا کان سے یاناک سے نکلنا۔
- قے جو منہ بھر کرنے آئے۔
- بلغم کی قے اگرچہ بلغم زیادہ ہو۔
- اگر کسی کو چت لیتے ہوئے ہلکی سی نیند آجائے اور وہ ارد گرد کے لوگوں کی  
باتیں سن رہا ہو تو وضو نہیں ٹوٹتا۔
- رکوع کی حالت میں نماز پڑھنے والے کا سو جانا۔

-۸۔ شرم گاہ کو چھونا۔

## وضو کے مسائل

درمیان وضو اگر رتح خارج ہو یا کوئی ایسی بات ہو جس سے وضو جاتا رہتا ہے تو پھر نئے سرے سے وضو کرے۔ اگر کسی کے زخم سے ہر وقت خون یا بیب پ بہتی رہتی ہو یا ہر وقت پیشتاب کا قطرہ آتا رہتا ہو یا اسے ہوا خارج ہونے کی پیماری لاحق ہو تو ایسا شخص ہر نماز کے وقت وضو کر لیا کرے، اس کی نماز ہو جائے گی کیوں کہ وہ معذور ہے۔ جب تک مقررہ نماز کا وقت رہے گا یہ وضو باقی رہے گا۔



## وضو کی دعائیں

کلی کرتے وقت کی دعا

بِسْمِ اللَّهِ، الْلَّهُمَّ أَعِنِّي عَلَى تِلَاقِ الْقُرْآنِ وَذِكْرِكَ وَشُكْرِكَ  
وَحُسْنِ عِبَادَتِكَ.

”اللہ کے نام سے شروع، یا اللہ! تلاوت قرآن، اپنے ذکر، شکر اور اچھی طرح  
عبادت پر میری مدد فرماء۔“

ناک میں پانی ڈالتے وقت کی دعا

بِسْمِ اللَّهِ، الْلَّهُمَّ أَرْحُنِي رَأْيَةَ الْجَنَّةِ وَلَا تُرْحُنِي رَأْيَةَ النَّارِ.

”اللہ کے نام سے شروع، یا اللہ! مجھے جنت کی خوبیوں عطا کرو اور جہنم کی بدبو سے  
محفوظ کر۔“

چہرہ دھوتے وقت کی دعا

بِسْمِ اللَّهِ، الْلَّهُمَّ بَيْضُ وَجْهِي يَوْمَ تَبَيَّضُ وُجُوهٌ وَتَسُودُ وُجُوهٌ.

”اللہ کے نام سے شروع، یا اللہ! اس دن میرا چہرہ سفید رکھنا جس دن بعض  
چہرے سفید ہوں گے اور بعض چہرے سیاہ ہوں گے۔“

## دایاں بازو دھوتے وقت کی دعا

بِسْمِ اللَّهِ، الَّلَّهُمَّ أَعْطِنِي كِتَابِي بِيمِينِي وَحَاسِبِنِي حِسَابًا يَسِيرًا.

”اللہ کے نام سے شروع، یا اللہ! میرا نامہ اعمال میرے دائیں ہاتھ میں دینا اور میرا حساب آسان کرنا۔“

## بایاں بازو دھوتے وقت کی دعا

بِسْمِ اللَّهِ، الَّلَّهُمَّ لَا تُعْنِنِي كِتَابِي بِشَمَالِيٍّ وَلَا مِنْ وَرَاءِ ظَهْرِيٍّ.

”اللہ کے نام سے شروع، یا اللہ! میرا نامہ اعمال بائیں ہاتھ میں نہ دینا اور نہ ہی پس پشت سے۔“

## سر کا مسح کرتے وقت کی دعا

بِسْمِ اللَّهِ، الَّلَّهُمَّ أَظِلَّنِي تَحْتَ ظِلِّ عَرْشِكَ يَوْمَ لَا ظِلَّ إِلَّا ظِلُّ عَرْشِكَ.

”اللہ کے نام سے شروع، یا اللہ! اس دن مجھے اپنے عرش کے سامنے میں رکھنا جس دن تیرے عرش کے سامنے کے سوا کوئی سایہ نہ ہوگا۔“

## کانوں کا مسح کرتے وقت کی دعا

بِسْمِ اللَّهِ، الَّلَّهُمَّ اجْعَلْنِي مِنَ الَّذِينَ يَسْتَمِعُونَ الْقَوْلَ فَيَتَبَعُّونَ

اَحْسَنَهُ.

”اللہ کے نام سے شروع، یا اللہ! مجھے ان لوگوں میں سے کر دے جو تیری بات غور سے سنتے ہیں اور اچھی باتوں کی پیروی کرتے ہیں۔“

### گردن کا مسح کرتے وقت کی دعا

بِسْمِ اللّٰهِ، الَّلٰهُمَّ أَعْتِقْ رَقْبَتِي مِنَ النَّارِ.

”اللہ کے نام سے شروع، یا اللہ! میری گردن کو جہنم کی آگ سے آزاد رکھنا۔“

### دایاں پاؤں دھوتے وقت کی دعا

بِسْمِ اللّٰهِ، الَّلٰهُمَّ ثَبِّتْ قَدَمِيْ عَلَى الصِّرَاطِ يَوْمَ تَزَلُّ الْأَقْدَامُ.

”اللہ کے نام سے شروع، یا اللہ! اس دن پل صراط پر مجھے ثابت قدم رکھنا جب (کچھ لوگوں کے) قدم پھسلیں گے۔“

### بایاں پاؤں دھوتے وقت کی دعا

بِسْمِ اللّٰهِ، الَّلٰهُمَّ اجْعَلْ ذَنْبِيْ مَغْفُورًا وَسَعْيِيْ مَشْكُورًا وَتِجَارَتِيْ لَنْ تَبُورَ.

”اللہ کے نام سے شروع، یا اللہ! میرے گناہ بخشن دے، میری کوشش قبول فرماء اور میری تجارت میں نقصان نہ ہو۔“

# مسائل غسل

ارشاد باری تعالیٰ ہے:

وَإِنْ كُنْتُمْ جُنْبًا فَاطَّهِرُوا. (المائدۃ، ۵:۶)

”اور اگر تم حالتِ جنابت میں ہو تو (نہا کر) خوب پاک ہو جاؤ۔“

## غسل کا مسنون طریقہ

پہلے دونوں ہاتھ کلائی تک دھوئے، پھر استخبار کرے اور جس جگہ نجاست ہواں کو دور کرے۔ پھر وضو کرے اور وضو کے بعد تین مرتبہ سارے جسم پر پانی بھائے، پانی بہانے کی ابتدا سر سے کرے اور اس کے بعد دائیں کندھے کی طرف سے پانی بہائے، پھر بائیں کندھے کی طرف سے پانی بہانے کے بعد پورے بدن پر تین مرتبہ پانی ڈالے اور ملنے۔ دورانِ غسل کسی سے کلام نہ کرے۔

## غسل کے فرائض

غسل کے تین فرض ہیں:

- ۱- کلی کرنا، اس طرح کہ پانی حلق کی جڑ تک پہنچ جائے۔ لیکن روزہ کی حالت میں احتیاط کی جائے۔ اگر حالتِ روزہ میں پانی حلق سے نیچے اتر گیا تو روزہ فاسد ہو جائے گا۔

- ناک میں پانی ڈالنا کہ جہاں تک نرم ہڈی ہے دھل جائے۔
- سارے بدن پر ایک بار اس طرح پانی بہانا کہ کوئی بھی جگہ خشک نہ رہ جائے۔

### غسل کی فرضیت کی صورتیں

غسل فرض ہونے کی پانچ صورتیں ہیں:

- منی کا شہوت سے نکلنا۔
- سوتے میں احتلام ہونا۔
- مرد و عورت کا ہم بستری کرنا خواہ منی نکلے یا نہ نکلے۔
- عورت کا حیض سے فارغ ہونا۔
- نفاس ختم ہونا یعنی بچہ پیدا ہونے کے بعد آنے والے خون کا بند ہونا۔

### غسل مسنون

درج ذیل اوقات میں غسل کرنا سنت ہے:

- نماز جمعہ کے لیے۔
- دونوں عیدوں کی نماز کے لیے۔
- احرام باندھتے وقت۔
- عرفہ کے دن۔

## غسلِ مستحب

درج ذیل صورتوں میں غسل کرنا مستحب ہے:

- جو آدمی پاکیزگی کی حالت میں مسلمان ہوا ہو۔
- جو بچہ عمر کے اعتبار سے بالغ ہو۔
- جو شخص جنون کے عارضہ سے صحت یا ب ہوا ہو۔
- نشرت لگوانے کے بعد۔
- میت کو غسل دینے کے بعد۔
- شب برأت میں عبادت کے لیے۔
- لیلۃ القدر میں بطورِ خاص عبادت کے لیے۔
- مکہ مکرمہ میں داخل ہونے کے لیے۔
- مدینہ طیبہ میں داخل ہونے کے لیے۔
- قربانی کے دن مزادغہ میں ٹھہرنے کے لیے۔
- طوافِ زیارت کے لیے۔
- سورج گرہن کی نماز کے لیے۔
- نمازِ استققاء کے لیے۔
- خوف کے وقت۔

۱۵- دن میں سخت اندھیرے کے وقت۔

۱۶- تیز آندھی کے وقت۔

## غسل کے مسائل

رمضان کی رات جبکی ہوا تو بہتر یہی ہے کہ طلوع فجر سے پہلے غسل کرے تاکہ روزے کا ہر حصہ جنابت سے خالی ہو۔ اگر غسل نہیں کیا تو روزہ میں کچھ نقصان نہیں۔ جبکی کامسجد میں جانا، طواف کرنا، قرآن پاک کو چھونا اور پڑھنا حرام ہے۔ جبکی نے اگر درود شریف یا کوئی دعا پڑھ لی تو کوئی حرج نہیں مگر بہتر یہ ہے کہ وضو یا کلپ کر کے پڑھے۔ جبکی کے لیے اذان کا جواب دینا جائز ہے۔ جس پر غسل واجب ہو اس کو چاہیے کہ نہانے میں تاخیر نہ کرے کیوں کہ جس گھر میں جبکی ہو اس میں رحمت کے فرشتے نہیں آتے۔ وضو یا غسل کے لیے پانی نہ ملنے کی صورت میں تیم کرنا چاہیے۔

# مسائلِ تَبَّعِيم

ارشادِ باری تعالیٰ ہے:

فَلَمْ تَجِدُوا مَاءً فَتَبَّعِيمُوا صَعِيدًا طَيِّبًا فَامْسَحُوا بِوْجُوهِكُمْ  
وَأَيْدِيْكُمْ مِنْهُ۔ (المائدہ، ۶:۵)

”پھر تم پانی نہ پاؤ تو (اندریں صورت) پاک مٹی سے تَبَّعِيم کر لیا کرو۔ پس (تَبَّعِيم  
یہ ہے کہ) اس (پاک مٹی) سے اپنے چہروں اور اپنے (پورے) ہاتھوں کا مسح کر  
لو۔“

اگر پانی میسر نہ ہو یا غسل / وضو کرنے سے بیماری بڑھنے کا انذیرہ ہو تو بجائے  
غسل و وضو کے تَبَّعِيم کا حکم ہے۔ غسل اور وضو دونوں کے لئے تَبَّعِيم کا طریقہ ایک ہی  
ہے، صرف نیت میں فرق ہے کہ غسل کے تَبَّعِيم کو غسل کے اور وضو کے تَبَّعِيم کو وضو کے  
قام مقام خیال کرے۔

## تَبَّعِيم کا طریقہ

پہلے نیت کرے کہ میں ناپاکی دور کرنے اور نماز پڑھنے کے لئے تَبَّعِيم کرتا ہوں۔  
پھر دونوں ہاتھوں کی انگلیوں کو کشادہ کر کے پاک مٹی یا کسی ایسی چیز پر جوز میں کی  
جن سے ہو ایک بار مار کر سارے منہ کا مسح کرے کہ کوئی جگہ باقی نہ رہے۔ پھر اسی  
طرح ہاتھ مار کر دونوں ہاتھوں کا ناخنوں سے لے کر کہنیوں سمیت مسح کرے کہ کوئی

جگہ باقی نہ رہے۔

## تیمّم کے فرائض

تیمّم کے تین فرائض ہیں:

۱- نیت کرنا۔

۲- دونوں ہاتھ مٹی پر مار کر سارے منہ پر پھیرنا۔

۳- دونوں ہاتھوں کو مٹی پر مار کر کہنیوں تک پھیرنا۔

## تیمّم کی سننیں

تیمّم کی پانچ سننیں ہیں:

۱- بسم اللہ کہنا۔

۲- ہاتھوں کو زمین پر مارنا۔

۳- انگلیاں کھلی ہوئی رکھنا۔

۴- زیادہ مٹی لگ جانے پر ہاتھوں کو جھاڑنا اس طرح کہ ایک ہاتھ کے انگوٹھے کی جڑ کو دوسرا ہاتھ کے انگوٹھے کی جڑ پر مارنا۔

۵- داڑھی اور انگلیوں کا خلاں کرنا۔

## دیگر مسائل

انگوٹھی، چھلے، چوڑیاں وغیرہ پہنی ہوں تو ان کو اتار کر یا ہٹا کر ان کے نیچے ہاتھ

پھیرنا فرض ہے۔ جو چیز آگ سے جل کرنہ را کھ ہوتی ہو، نہ پکھلتی ہو، نہ نرم ہوتی ہو وہ زمین کی جنس سے ہے، اس سے تمیم جائز ہے اگرچہ اس پر غبار نہ ہو۔ ایسا پاک کپڑا جس پر غبار ہو کہ ہاتھ مارنے سے غبار اُڑتا نظر آئے اس سے بھی تمیم جائز ہے۔ جن چیزوں سے وضو ٹوٹا یا غسل واجب ہوتا ہے ان سے تمیم بھی جاتا رہتا ہے۔ اس کے علاوہ پانی کے میسر آنے سے بھی تمیم ٹوٹ جاتا ہے۔ ہر نماز کے لیے نئے سرے سے تمیم کرنا ضروری ہے۔



## موزوں پر مسح کے احکام

مسح کا لغوی معنی، کسی چیز پر ہاتھ پھیرنا، ہے اور شریعت کی اصطلاح میں مسح سے مراد ہر ہاتھ کا کسی عضو یا موزوں پر پھیرنا، ہے۔

موزوں پر مسح کرنا جائز امر ہے اور شریعتِ محمدی میں اس کی اجازت دی گئی ہے کہ سفر و حضر میں موزوں پر مسح کر سکتے ہیں۔ یہ حکم دراصل ایک رخصت ہے جو شارع ﷺ نے مکلف کو عطا کر رکھی ہے۔

موزوں پر مسح اُس وقت واجب ہو جاتا ہے جب موزے اتارنے اور پاؤں دھونے میں نماز کے قضاء ہونے کا اندیشہ ہو۔ نیز اگر اتنا پانی نہ ہو جس سے پاؤں دھونے جاسکیں تو واجب ہے کہ موزوں پر مسح کیا جائے۔ ان صورتوں کے علاوہ موزوں پر مسح کرنا محض رخصت یا امرِ جائز ہے مثلاً جسم کے کسی بھی عضو پر چوتھی ہو، زخم پر پٹی بندھی ہو یا مرہم لگی ہو جسے پانی لگنے سے نقصان کا اندیشہ ہو تو اس کا مسح کر لینا جائز ہے۔ بہر حال پاؤں دھونا مسح کرنے سے افضل ہے۔

موزوں پر مسح ان صورتوں میں فرض ہو جاتا ہے، مثلاً: وقوفِ عرف یعنی حج کے موقع پر رقلتِ وقت کے باعث عرفات میں ٹھہرنا کا فریضہ ادا نہ ہونے کا اندیشہ ہو تو لازم ہے کہ موزہ نہ اتارا جائے بلکہ اسی پر مسح کیا جائے۔

## موزوں پر مسح کرنے کا طریقہ

موزوں پر مسح کرنے کا طریقہ یہ ہے کہ دائیں پاؤں کا مسح دائیں ہاتھ کی تین انگلیوں سے اور بائیں پاؤں کا مسح بائیں ہاتھ کی تین انگلیوں سے کیا جائے گا، انگلیوں کو پاؤں کی پشت سے شروع کر کے پنڈلی تک کھینچا جائے گا۔ مسح کرتے وقت انگلیوں کا تر ہونا ضروری ہے۔

## موزوں پر مسح کی شرائط

موزوں پر مسح کی درج ذیل شرائط ہیں:

- چڑے کے ہوں یا کم از کم تلا چڑے کا ہو باقی حصہ کسی اور موٹی چیز کا ہو۔
- موزے ایسے ہوں کہ ٹخنے چھپ جائیں۔
- پاؤں سے چھپے ہوئے ہوں کہ انہیں پہن کر آسانی سے چل پھر سکے۔
- وضو کر کے پہنا ہو۔
- پہننے سے پہلے جنبی ہونہ پہننے کے بعد جنبی ہوا ہو۔
- مقررہ مدت کے اندر پہنے جائیں۔
- کوئی موزہ پاؤں کی تین انگلیوں کے برابر پھٹا ہوانہ ہو۔

## مسح مدت

موزوں پر مسح کی مدت مقیم شخص (جو مسافر نہ ہو) کے لیے ایک دن اور ایک

رات ہے جبکہ مسافر کے لیے مدت تین دن اور تین راتیں ہے۔ حضرت شریعہ بن ہانی روایت کرتے ہیں کہ انہوں نے حضرت عائشہؓ کی خدمت میں حاضر ہو کر موزوں پرمسح کرنے کی مدت پوچھی تو آپ نے فرمایا: حضرت علی ابن ابی طالبؓ کے پاس جاؤ اور ان سے یہ مسئلہ دریافت کرو کیونکہ وہ حضور نبی اکرمؐ کے ساتھ اکثر سفر میں رہا کرتے تھے۔ انہوں نے حضرت علیؓ سے پوچھا تو آپ نے فرمایا: حضور نبی اکرمؐ نے مسافر کے لیے تین دن اور تین راتوں کی اور مقیم کے لیے ایک دن اور ایک رات کی مدت مقرر فرمائی ہے۔ (صحیح مسلم، کتاب الطہارۃ، باب التوقیت فی المسح علی الحفیں، ۱: ۲۳۲، رقم: ۲۷۶)

یہ حدیث مبارکہ جمہور فقہاء کے مذہب پر واضح طور پر دلالت کرتی ہے کہ موزوں پرمسح کی درج بالا مدت معین ہے۔

## مسح کن چیزوں سے ٹوٹتا ہے؟

- وہ چیزیں جن سے وضو ٹوٹ جاتا ہے انہی سے مسح بھی ٹوٹ جاتا ہے۔
- مدتِ مسح پوری ہو جانے سے مسح ٹوٹ جاتا ہے۔
- اگر ایک موزہ اتار دیا تو مسح ٹوٹ جاتا ہے۔
- کسی طرح موزہ کے اندر پانی داخل ہو گیا مثلاً وہ آدمی پانی میں داخل ہوا اور اس کا نصف سے زیادہ پاؤں دھل گیا تو مسح ٹوٹ جائے گا۔

کن چیزوں پر مسح جائز نہیں؟

مندرجہ ذیل چیزوں پر مسح جائز نہیں:

- ۱- جرابوں پر۔
- ۲- ہاتھ پر پہنے ہوئے دستانوں پر۔
- ۳- ٹوپی پر۔
- ۴- سر پر بندھے ہوئے مفلر یا عمامے پر۔
- ۵- دوپٹے یا بر قتے پر۔
- ۶- سر پر مہندی یا خضاب کی تہہ جھی ہو۔ لیکن اگر سر پر خضاب یا مہندی کی تہہ نہ جھی ہو بلکہ بالوں کو صرف رنگ لگا ہو تو مسح ہو جائے گا۔

## مسائلِ اذان و اقامت

ارشادِ باری تعالیٰ ہے:

وَإِذَا نَادَيْتُمْ إِلَى الصَّلَاةِ . (المائدہ، ۵۸:۵)

”اور جب تم نماز کے لیے (لوگوں کو بے صورتِ اذان) پکارتے ہو،“  
پانچوں وقت کی نماز کے لیے جس میں جمعہ بھی ہے اذان سنتِ موکدہ ہے۔  
اذان وقت پر کہنی چاہیے۔ فرض عین کے علاوہ کسی نماز کے لئے اذان نہیں ہے۔  
عورتوں کا اذان کہنا مکروہ تحریکی ہے۔ بےوضو کی اذان ہو جائے گی مگر مکروہ ہو گی،  
اس لیے بہتر یہ ہے کہ باوضو ہو کر اذان دی جائے۔

بلند جگہ قبلہ رخ کھڑے ہو کر کانوں میں انگلیاں ڈال کر اذان اس طرح کہنی  
چاہیے:

اللهُ أَكْبَرُ اللَّهُ أَكْبَرُ طَالَهُ أَكْبَرُ اللَّهُ أَكْبَرُ طَأْشَهُدُ أَنْ لَا إِلَهَ إِلَّا اللَّهُ طَ  
أَشَهُدُ أَنْ لَا إِلَهَ إِلَّا اللَّهُ طَأْشَهُدُ أَنْ مُحَمَّداً رَسُولُ اللَّهِ طَأْشَهُدُ أَنْ  
مُحَمَّداً رَسُولُ اللَّهِ طَحَيْ عَلَى الصَّلَاةِ طَحَيْ عَلَى الصَّلَاةِ طَحَيْ عَلَى  
الْفَلَاحِ طَحَيْ عَلَى الْفَلَاحِ طَالَهُ أَكْبَرُ اللَّهُ أَكْبَرُ طَالَهُ أَكْبَرُ اللَّهُ إِلَّا اللَّهُ.

”اللہ ہی بڑا ہے، اللہ ہی بڑا ہے۔ اللہ ہی بڑا ہے، اللہ ہی بڑا ہے۔ میں گواہی  
دیتا ہوں کہ اللہ کے سوا کوئی معبود نہیں، میں گواہی دیتا ہوں کہ اللہ کے سوا کوئی معبود

نہیں۔ میں گواہی دیتا ہوں کہ حضرت محمد ﷺ کے رسول ہیں، میں گواہی دیتا ہوں کہ حضرت محمد ﷺ کے رسول ہیں۔ آؤ نماز پڑھنے کے لیے، آؤ نماز پڑھنے کے لیے۔ آؤ نجات پانے کے لیے، آؤ نجات پانے کے لیے۔ اللہ ہی بڑا ہے، اللہ ہی بڑا ہے۔ اللہ کے سوا کوئی عبادت کے لا اُق نہیں۔“

حَيٰ عَلَى الصَّلَاةِ كَبِيْتَ وَقْتَ دَائِيْنَ طَرْفَ اُوْرَ حَيٰ عَلَى الْفَلَاحِ كَبِيْتَ وَقْتَ  
بَائِيْنَ طَرْفَ مِنْهُ كَرْنَا چَاهِيْنَ۔ اگر فجر کی اذان ہو تو حَيٰ عَلَى الْفَلَاحِ کے بعد دو  
مرتبہ الصَّلَاةُ خَيْرٌ مِنَ الْوَعْدِ (نماز نیند سے بہتر ہے) کہنا سنت ہے۔

## اذان کے مسائل

بہتر یہ کہ موذن صالح اور پر ہیزگار ہو اور ثواب کی نیت پر اذان کہتا ہو۔  
فاسق، نشی، پاگل اور ناسمجھ بچے کی اذان مکروہ و واجب الاعداد ہے۔ حیض و نفاس  
والی عورت، خطبہ سننے والے، قضائے حاجت اور جماع کرنے والے پر اذان کا  
جواب نہیں ہے۔ جب اذان ہو تو چاہیے کہ اتنی دیر سب کام یہاں تک کہ قرآن بھی  
پڑھ رہا ہو تو موقف کردے اور چل رہا ہو تو کھڑا ہو کر اذان سنے اور جواب دے۔  
اگر چند اذانیں سنے تو اس پر پہلی اذان کا جواب ہے۔ اگر سب کا جواب دے تو بہتر  
ہے۔

## اِقامۃ

اذان کے بعد جماعت کھڑی ہونے کے وقت جو دعا کہی جاتی ہے اس کے

الفاظ اذان کے مثل ہیں، چند باتوں کا فرق ہے:

۱- حَيٌ عَلَى الْفَلَاحِ کے بعد دو مرتبہ قَدْ قَامَتِ الصَّلَاةُ (جماعت کھڑی ہو گئی) کہے۔

۲- اذان کے مقابلے میں آواز پست ہو۔

۳- اس کے کلمات جلد کہے جائیں۔

۴- کانوں میں انگلیاں نہ ڈالے۔

## اجابتِ اذان و اقامت

اذان و اقامت دونوں کا جواب دینا مستحب ہے۔ اجابت کا مطلب یہ ہے کہ سننے والا بھی وہی کلمات کہتا جائے اور اشہدُ أَنَّ مُحَمَّدَ رَسُولُ اللَّهِ کہتے وقت انگوٹھوں کو چوم کر آنکھوں سے لگائے اور پہلی مرتبہ صَلَّى اللَّهُ عَلَيْكَ يَارَسُولَ اللَّهِ اور دوسری مرتبہ قُرْءَةٌ عَيْنِي اللَّهُمَّ مَتَّعْنِي بِالسَّمْعِ وَالْبَصَرِ کہے۔ جو ایسا کرے گا حضور ﷺ اس کی شفاعت فرمائیں گے اور اس کی آنکھوں کی روشنی کبھی نہ جائے گی۔ حَيٌ عَلَى الصَّلَاةِ اور حَيٌ عَلَى الْفَلَاحِ کے جواب میں لا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ کہے اور فجر کی اذان میں الْصَّلَاةُ خَيْرٌ مِّنَ النُّوْمِ کے جواب میں صَدَقَتْ وَبَرَرْتْ کہے اور اقامت میں قَدْ قَامَتِ الصَّلَاةُ کے جواب میں آقَامَهَا اللَّهُ وَآدَمَهَا کہے۔

## اذان کے بعد کی دعا

اذان کے بعد موزن و سماعین درود شریف پڑھ کر یہ دعا پڑھیں:

اللَّهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اتِ سَيِّدَنَا  
مُحَمَّدَنَ الْوَسِيلَةَ وَالْفَضِيلَةَ وَالدَّرَجَةَ الرَّفِيعَةَ وَابْعَثْنَا مَقَامًا مَحْمُودًا  
إِلَى الَّذِي وَعَدْنَا وَارْزُقْنَا شَفَاعَتَهُ يَوْمَ الْقِيَمَةِ طِ إِنَّكَ لَا تُخْلِفُ الْمِيعَادَ.

”اے اللہ! اس دعوت کامل اور قائم ہونے والی نماز کے مالک! تو ہمارے سردار حضرت محمد ﷺ کو وسیلہ اور فضیلت اور بہت بلند درجہ عطا فرم اور ان کو اس مقامِ محمود پر پہنچا جس کا تو نے ان سے وعدہ کیا ہے، اور ہمیں قیامت کے دن ان کی شفاعت نصیب فرم۔ بے شک تو وعدہ کے خلاف نہیں کرتا۔“

# مسائل نماز

مسلمانوں پر اللہ تعالیٰ کے عائد کردہ فرائض میں سب سے بڑا فریضہ نماز ہے۔ نماز کو دین کا ستون کہا گیا ہے۔ حدیث مبارکہ میں ہے:

الصَّلَاةُ عِمَادُ الدِّينِ، فَمَنْ تَرَكَهَا فَقَدْ هَدَمَ الدِّينَ.

(عجلوني، کشف الخفاء، ۲: ۳۰)

”نماز دین کا ستون ہے، جس نے اس کو ترک کیا پس اس نے پورے دین کو منهدم کیا۔“

حضور نبی اکرم ﷺ نے نماز کو دین کا مرکزی ستون قرار دیا ہے۔ جس طرح کوئی عمارت بغیر ستون کے قائم نہیں رہ سکتی اسی طرح دین کی عمارت اقامتِ صلوٰۃ کے بغیر قائم نہیں رہ سکتی۔ دین کی عمارت کو قائم رکھنے کے لیے ضروری ہے کہ بندہ نماز قائم کرے۔

نماز ادا کرنے کی اہمیت و فضیلت کا اندازہ اس سے لگایا جاسکتا ہے کہ قرآن مجید میں تقریباً سات سو مقامات پر نماز کا ذکر آیا ہے۔ درج ذیل آیاتِ مبارکہ میں نماز کی فضیلت بیان کی گئی ہے:

۱۔ وَاقِيِّمُوا الصَّلَاةَ وَاتُّوا الزَّكُوَةَ وَارْكَعُوا مَعَ الرُّكُعِينَ ۝

(البقرة، ۲: ۳۳)

”اور نماز قائم رکھو اور زکوٰۃ دیا کرو اور رکوع کرنے والوں کے ساتھ (مل کر) رکوع کیا کرو۔“

۲- يَايُهَا الَّذِينَ آمَنُوا اسْتَعِنُو بِالصَّبْرِ وَالصَّلْوَةِ إِنَّ اللَّهَ مَعَ الصَّابِرِينَ (البقرہ، ۱۵۳:۲)

”اے ایمان والو! صبر اور نماز کے ذریعے (مجھ سے) مدد چاہا کرو، یقیناً اللہ صبر کرنے والوں کے ساتھ (ہوتا) ہے۔“

اس کے علاوہ کثیر احادیث مبارکہ میں فضیلت نماز بیان کی گئی ہے اور نماز ادا نہ کرنے پر عید آئی ہے۔ نیز نماز کی جملہ تفصیلات بھی ہمیں احادیث مبارکہ میں ہی ملتی ہیں۔ حضرت عبادہ بن صامت ﷺ سے روایت ہے کہ انہوں نے رسول اللہ ﷺ کو یہ فرماتے ہوئے سنایا:

خَمْسُ صَلَوَاتٍ إِفْتَرَضَهُنَّ اللَّهُ بِعَلَيْهِ، مَنْ أَحْسَنَ وُضُوءَهُنَّ وَصَلَالَهُنَّ لِوَقْتِهِنَّ وَأَتَمَ رُكُوعَهُنَّ وَخُشُوعَهُنَّ، كَانَ لَهُ عَلَى اللَّهِ عَهْدٌ أَنْ يَغْفِرَ لَهُ، وَمَنْ لَمْ يَفْعُلْ فَلَيْسَ لَهُ عَلَى اللَّهِ عَهْدٌ، إِنْ شَاءَ غَفَرَ لَهُ، وَإِنْ شَاءَ عَذَّبَهُ. (سنن أبي داؤد، کتاب الصلاة، باب فی الحافظة فی وقت الصلوٰت، ۱: ۲۷۳، رقم: ۲۷۵)

”پانچ نمازوں ہیں جن کو اللہ تعالیٰ نے اپنے بندوں پر فرض قرار دیا ہے۔ جس نے ان نمازوں کو بہترین وضو کے ساتھ ان کے مقررہ اوقات پر ادا کیا اور ان

نمازوں کو رکوع، سجود اور کامل خشوع سے ادا کیا، تو ایسے شخص سے اللہ تعالیٰ کا وعدہ ہے کہ اس کی مغفرت فرمادے گا اور جس نے ایسا نہیں کیا (یعنی نماز ہی نہ پڑھی یا نماز کو اچھی طرح نہ پڑھا) تو ایسے شخص کے لیے اللہ تعالیٰ کا کوئی وعدہ نہیں ہے، اگر چاہے تو اس کی مغفرت فرمادے اور چاہے تو اس کو عذاب دے۔“

نماز کو جہاں افضل ترین عبادت قرار دیا گیا ہے وہیں ترکِ نماز سب سے بڑا گناہ بھی ہے۔ جس طرح نماز انسان کو نیکی اور سعادت کی بلندیوں پر لے جاتی ہے اسی طرح ترکِ نماز سے ایمان خطرے میں پڑ جاتا ہے۔ قرآن حکیم میں ارشاد ہوتا ہے:

وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ۝ (الروم، ۳۰: ۳۱)

”اور نماز قائم کرو اور مشرکوں میں سے مت ہو جاؤ۔“

یہ وعید سن کر ہر تارکِ صلوٰۃ کو لرز جانا چاہیے۔ حضور نبی اکرم ﷺ نے نماز ہی کو مسلمان اور کافر کے درمیان حدِ فاصل قرار دیا ہے۔ آپ ﷺ نے فرمایا:

مَنْ تَرَكَ الصَّلَاةَ فَقَدْ كَفَرَ . (صحیح ابن حبان، ۲: ۳۲۳، رقم: ۱۳۶۳)

”جس نے (جان بوجھ) کر نماز ترک کی اس نے (گویا) کفر کیا۔“

## فرض نماز کی نیت

جس وقت کی نماز اور جتنی رکعات ہوں، نیت میں ان کا ذکر کیا جائے۔ مثال کے طور پر ظہر کے فرضوں کی نیت یوں کی جائے گی:

میں نیت کرتا / کرتی ہوں چار رکعت فرض نماز ظہر کی، واسطے اللہ تعالیٰ کے، منه طرف کعبہ شریف کے۔

اگر امام کے پیچے ہوں تو پھر کہا جائے: 'پیچے اس امام کے'، اس کے بعد تکمیر تحریکہ یعنی اللہ اکبُر کہہ کر ہاتھ باندھ لے۔

### سنن نماز کی نیت

میں نیت کرتا / کرتی ہوں ..... رکعت سنن نماز ..... کی، واسطے اللہ تعالیٰ کے، منه طرف کعبہ شریف کے، اللہ اکبُر۔

### نفل نماز کی نیت

میں نیت کرتا / کرتی ہوں ..... رکعت نفل نماز ..... کی، واسطے اللہ تعالیٰ کے، منه طرف کعبہ شریف کے، اللہ اکبُر۔

### واجب نماز کی نیت

میں نیت کرتا / کرتی ہوں تین رکعت وتر واجب نماز عشاء کی، واسطے اللہ تعالیٰ کے، منه طرف کعبہ شریف کے، اللہ اکبُر۔

## نماز پڑھنے کا طریقہ

نماز پڑھنے سے پہلے یہ ضروری ہے کہ نمازی کا بدن، کپڑے اور نماز کی جگہ پاک ہو اور نماز کا وقت ہو گیا ہو۔ پھر باضوضو قبلہ کی طرف منه کر کے دونوں پاؤں کے

درمیان کم از کم چار انگلیاں اور زیادہ سے زیادہ ایک بالشت کا فاصلہ کر کے کھڑا ہو۔ جو نماز پڑھنی ہے اس کا دل سے ارادہ کرے اور زبان سے کہنا مستحب ہے۔ پھر دونوں ہاتھ اپنے کانوں کی لوٹک لے جائے اس طرح کہ ہتھیاں قبل رُخ ہوں اور انگلیاں نہ کھلی ہوئی ہوں نہ ملی ہوئی بلکہ اپنی نارمل حالت میں ہوں۔ اللہ اکبر کہتا ہوا ہاتھ نیچے لائے اور ناف کے نیچے باندھ لے اس طرح کہ وہ تھیلی باسیں کلائی کے سرے پر ہو اور نیچ کی تین انگلیاں باسیں کلائی کی پشت پر اور انکوٹھا اور چھنگلیاں کلائی کے انگل بغل ہوں اور نظر سجدہ کی جگہ پر رہے اور شاء پڑھے۔

### شَاء

**سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ، وَتَعَالَى  
جَذْكَ، وَلَا إِلَهَ غَيْرُكَ.**

”اے اللہ! ہم تیری پاکی بیان کرتے ہیں، تیری تعریف کرتے ہیں، تیرا نام بہت برکت والا ہے، تیری شان بہت بلند ہے اور تیرے سوا کوئی عبادت کے لائق نہیں۔“

اگر جماعت کے ساتھ نماز پڑھ رہا ہے تو شاء پڑھ کر خاموش ہو جائے اور اگر تہبا ہو تو شاء کے بعد تعوذ، تسمیہ اور سورۃ فاتحہ کے ساتھ کوئی سورۃ ملا کر پڑھے۔

### تعوذ

**أَعُوذُ بِاللَّهِ مِنَ الشَّيْطَنِ الرَّجِيمِ ۝**

”میں شیطان مردود سے اللہ کی پناہ مانگتا / مانگتی ہوں۔“

تسمیہ

بِسْمِ اللّٰهِ الرَّحْمٰنِ الرَّحِيْمِ ۝

”اللّٰہ کے نام سے شروع جو نہایت مہربان ہمیشہ رحم فرمانے والا ہے۔“

## سورۃ الفاتحہ

الْحَمْدُ لِلّٰهِ رَبِّ الْعُلَمَائِينَ ۝ الرَّحْمٰنِ الرَّحِيْمِ ۝ مَلِكِ يَوْمِ الدِّيْنِ ۝ اِيَّاکَ نَعْبُدُ وَإِيَّاکَ نَسْتَعِينُ ۝ اِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ اَنْعَمْتَ عَلَيْهِمْ ۝ غَيْرِ الْمَغْضُوبِ عَلَيْهِمْ وَلَا الضَّالِّينَ ۝

”سب تعریفیں اللہ ہی کے لیے ہیں جو تمام جہانوں کی پروش فرمانے والا ہے۔“ نہایت مہربان بہت رحم فرمانے والا ہے۔ روزِ جزا کا ماک ہے۔ (اے اللہ!) ہم تیری ہی عبادت کرتے ہیں اور ہم تجھے ہی سے مدد چاہتے ہیں۔ ہمیں سیدھا راستہ دکھا۔ ان لوگوں کا راستہ جن پر تو نے انعام فرمایا۔ ان لوگوں کا نہیں جن پر غضب کیا گیا ہے اور نہ (ہی) گمراہوں کا۔“

سورۃ الفاتحہ پڑھنے کے بعد امام اور مقتدی دونوں آہستہ آواز سے کہیں:-  
آمین۔

اس کے بعد کوئی سی چھوٹی سورت یا کم آزم تین آیات پڑھی جائیں۔

## سورۃ العصر

وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ آمَنُوا وَعَمِلُوا الصِّلَاةَ وَتَوَاصَوْا بِالْحَقِّ وَتَوَاصَوْا بِالصَّبْرِ ۝

”زمانہ کی قسم (جس کی گردش انسانی حالات پر گواہ ہے) ۝ بے شک انسان خسارے میں ہے (کہ وہ عمر عزیز گنو رہا ہے) ۝ سوائے ان لوگوں کے جو ایمان لے آئے اور نیک عمل کرتے رہے اور (معاشرے میں) ایک دوسرے کو حق کی تلقین کرتے رہے اور (تبليغ حق کے نتیجے میں پیش آمدہ مصائب و آلام میں) باہم صبر کی تاکید کرتے رہے ۝“

## سورۃ الکوثر

إِنَّ أَعْطِينَاكَ الْكَوْثَرَ ۝ فَصَلِّ لِرِبِّكَ وَأَنْحِرُ ۝ إِنَّ شَانِئَكَ هُوَ الْأَبْتَرُ ۝

”بے شک ہم نے آپ کو (ہر خیر و فضیلت میں) بے انتہا کثرت بخشی ہے ۝ پس آپ اپنے رب کے لیے نماز پڑھا کریں اور قربانی دیا کریں (یہ ہدیہ تشریف ہے) ۝ بے شک آپ کا دشمن ہی بے نسل اور بے نام و نشاں ہو گا ۝“

## سورۃ الکافرون

فُلْ يَأْبَهَا الْكُفَّارُونَ ۝ لَا أَعْبُدُ مَا تَعْبُدُونَ ۝ وَ لَا أَنْتُمْ عَبِدُونَ مَا

أَعْبُدُۤ وَلَا إِنَّا عَابِدُ مَا عَبَدْتُمْۤ ۝ وَلَا أَنْتُمْ عِبْدُونَ مَا أَعْبُدُۤ ۝ لَكُمْ دِيْنُكُمْ وَلِيَ دِيْنِ ۝

”آپ فرمادیجیے: اے کافرو! میں ان (بتوں) کی عبادت نہیں کرتا جنہیں تم پوچھتے ہوں اور نہ تم اس (رب) کی عبادت کرنے والے ہو جس کی میں عبادت کرتا ہوں ۝ اور نہ (ہی) میں (آنندہ کبھی) ان کی عبادت کرنے والا ہوں جن (بتوں) کی تم پرستش کرتے ہوں اور نہ (ہی) تم اس کی عبادت کرنے والے ہو جس (رب) کی میں عبادت کرتا ہوں ۝ (سو) تمہارا دین تمہارے لیے اور میرا دین میرے لیے ہے ۝“

## سورة الاخلاص

قُلْ هُوَ اللَّهُ أَحَدٌۤ اللَّهُ الصَّمَدُۤ لَمْ يَلِدْ وَلَمْ يُوْلَدْۤ وَلَمْ يَكُنْ لَهُ كُفُواً أَحَدٌۤ

”(اے نبی مکررم!) آپ فرمادیجیے: وہ اللہ ہے جو یکتا ہے ۝ اللہ سب سے بے نیاز، سب کی پناہ اور سب پر فائق ہے ۝ نہ اس سے کوئی پیدا ہوا ہے اور نہ ہی وہ پیدا کیا گیا ہے ۝ اور نہ ہی اس کا کوئی ہمسر ہے ۝“

پھر اللہ اکابر کہتے ہوئے رکوع میں جائے اور گھٹنوں کو ہاتھ کی انگلیوں سے مضبوط کپڑے اور اتنا جھکے کہ سر اور کمر برابر ہو جائے اور کم سے کم تین بار کہے:

## تبیح رکوع

سُبْحَانَ رَبِّيَ الْعَظِيمِ.

”پاک ہے میرا پور دگار عظمت والا۔“

اگر جماعت ہو تو پھر رکوع سے اٹھتے ہوئے صرف امام تسمیع کہے:

تسمیع

سَمِعَ اللَّهُ لِمَنْ حَمِدَهُ.

”اللّٰہ تعالیٰ نے اس بندے کی بات سن لی جس نے اس کی تعریف کی۔“

قومہ

پھر دونوں ہاتھ چھوڑ کر سیدھا کھڑا ہو جائے اور مقداری تحمید کہے۔

تحمید

رَبَّنَا لَكَ الْحَمْدُ.

”اے ہمارے پور دگار! تمام تعریفیں تیرے لیے ہیں۔“

تہنا نماز پڑھنے والا اور جماعت سے پڑھنے والا دونوں تحمید کہیں پھر اللہ اکابر کہتا ہوا سجدہ میں جائے اس طرح کہ پہلے گھٹنے پھر دونوں ہاتھ زمین پر رکھے، پھر ناک اور پھر پیشانی خوب جمائے اور چہرہ دونوں ہاتھوں کے درمیان رکھے اور مرد

بازوؤں کو کروٹوں سے اور پیٹ کو رانوں سے اور رانوں کو پنڈلیوں سے جدار کھے اور گہنیاں زمین سے اٹھی ہوئی ہوں اور دونوں پاؤں کی انگلیوں کے پیٹ قبلہ رُوز میں پر جنے ہوئے ہوں اور کم سے کم تین بار پڑھے:

### سجدہ کی تسبیح

سُبْحَانَ رَبِّيَ الْأَعْلَىٰ .

”پاک ہے میرا پروردگار جو بلند تر ہے۔“

### جلسہ

پھر اللہُ أَكْبَرُ کہتا ہوا سجدہ سے اس طرح اٹھے کہ پہلے پیشانی، پھر ناک، پھر ہاتھ اٹھیں اور بایاں قدم بچھا کر اس پر بیٹھے اور داہنا قدم کھڑا کر کے رکھے۔ اس کی انگلیاں قبلہ رُو ہوں اور ہاتھ رانوں پر گھٹنوں کے قریب کہ ان کی انگلیاں بھی قبلہ رُخ ہوں۔

### دوسرا سجدہ

اسی طرح جلسہ سے اللہُ أَكْبَرُ کہتا ہوا دوسرا سجدہ کرے اور پھر اللہُ أَكْبَرُ کہتا ہوا کھڑا ہو جائے۔

### قیام

تسبیح، فاتحہ اور کوئی سورۃ پڑھ کر اسی طرح رکوع و سجود کرے لیکن امام کے پیچے

مقدادی تسمیہ، فاتحہ اور سورۃ نہیں پڑھے گا بلکہ خاموش کھڑا رہے گا۔

## قعدہ

دوسری رکعت کے دونوں سجدوں سے فارغ ہو کر اس طرح بیٹھ جائے جس طرح دو سجدوں کے درمیان بیٹھا تھا۔ پھر بیٹھ کر تشهد پڑھے۔

## تشهاد



الْتَّحِيَّاتُ لِلَّهِ، وَالصَّلَوَاتُ وَالطَّبِيَّاتُ، الْسَّلَامُ عَلَيْكَ أَيُّهَا النَّبِيُّ  
وَرَحْمَةُ اللَّهِ وَبَرَّكَاتُهُ، الْسَّلَامُ عَلَيْنَا وَعَلَى عِبَادِ اللَّهِ الصَّلِحِينَ، أَشْهَدُ  
أَنَّ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ.

”تمام قولی، فعلی اور مالی عبادتیں اللہ ہی کے لیے ہیں، اے نبی! آپ پر سلام ہو  
اور اللہ کی رحمت اور برکتیں ہوں، ہم پر اور اللہ کے تمام نیک بندوں پر بھی سلام ہو،  
میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ حضرت  
محمد ﷺ، اللہ کے بندے اور اس کے رسول ہیں۔“

جب تشهاد میں کلمہ لا پر پہنچ تو داہنے ہاتھ کی نیچ کی انگلی اور انگوٹھے کا حلقة  
بنائے اور چھپنگلی اور اس کے پاس والی انگلی کو ہتھیلی سے ملا دے اور لفظ لا پر شہادت کی  
انگلی اٹھائے اور الا پر گردے اور سب انگلیاں فوراً سیدھی کر دے۔ اگر دور کعت والی  
نماز ہے تو اس تشهاد کے بعد درود ابراہیمی اور دعا پڑھ کر سلام پھیر دے۔

## دو یا چار رکعت نماز کا طریقہ

اگر چار رکعت والی نماز ہے تو تشهد کے بعد اللہ اکبر کہہ کر کھڑا ہو جائے اور دونوں رکعتوں میں اگر فرض ہوں تو صرف تسمیہ اور سورہ فاتحہ پڑھ کر رکوع و سجود کرے اور اگر سنت و نفل ہوں تو سورہ فاتحہ کے بعد کوئی اور سورہ بھی پڑھے لیکن امام کے پیچھے مقدتی تسمیہ اور فاتحہ نہیں پڑھے گا بلکہ خاموش کھڑا رہے گا۔ پھر چار رکعتیں پوری کر کے بیٹھ جائے اور تشهد، درود ابراہیمی اور دعا پڑھے اور سلام پھیر دے۔

### درود ابراہیمی

اللَّهُمَّ صَلِّ عَلَى مُحَمَّدٍ وَّعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مَّجِيدٌ。اللَّهُمَّ بَارِكْ عَلَى مُحَمَّدٍ وَّعَلَى آلِ مُحَمَّدٍ، كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مَّجِيدٌ。

”اے اللہ! حمتیں نازل فرماء حضرت محمد ﷺ پر اور آپ کی آل پر، جس طرح تو نے حمتیں نازل کیں حضرت ابراہیم ﷺ پر اور ان کی آل پر، بے شک تو تعریف کا مستحق بڑی بزرگی والا ہے۔ اے اللہ! تو برکتیں نازل فرماء حضرت محمد ﷺ پر اور آپ کی آل پر، جس طرح تو نے برکتیں نازل فرمائیں حضرت ابراہیم ﷺ پر اور ان کی آل پر، بے شک تو تعریف کا مستحق بڑی بزرگی والا ہے۔“

## دعاے ماثورہ

درود ابراہیمی کے بعد یہ دعا پڑھیں:

**رَبِّ اجْعَلْنِي مُقِيمَ الصَّلَاةِ وَمَنْ ذُرِّيَّتِي رَبَّنَا وَتَقَبَّلْ دُعَاءِ ۝ رَبَّنَا  
اَغْفِرْ لِي وَلِوَالِدَيَ وَلِلْمُؤْمِنِينَ يَوْمَ يَقُومُ الْحِسَابُ**

”اے میرے رب! مجھے اور میری اولاد کو نماز قائم رکھنے والا بنا دے، اے ہمارے رب! اور تو میری دعا قبول فرمائے ۝ اے ہمارے رب! مجھے بخش دے اور میرے والدین کو (بخش دے) اور دیگر سب مومنوں کو بھی، جس دن حساب قائم ہو گا“ ۝

اگرچا ہے تو قرآن و حدیث میں مذکور کوئی اور دعا مجھی پڑھ سکتا ہے، مثلًا:

**اللَّهُمَّ إِنِّيْ ظَلَمْتُ نَفْسِيْ ظُلْمًا كَثِيرًا وَلَا يَغْفِرُ اللَّهُ نُوبَ إِلَّا أَنْتَ  
فَاغْفِرْ لِيْ مَغْفِرَةً مِنْ عِنْدِكَ وَارْحَمْنِيْ إِنَّكَ أَنْتَ الْغَفُورُ الرَّحِيمُ.**

”اے اللہ! بیشک میں نے اپنی جان پر بہت ظلم کیا اور تیرے سوا کوئی گناہ بخشنے والا نہیں۔ سو (اپنی خاص بخشش سے) مجھ کو بخش دے اور مجھ پر رحم فرم۔ بے شک تو ہی بخششے والا ہربان ہے۔“

پھر نماز ختم کرنے کے لیے پہلے دائیں اور پھر بائیں طرف منہ کر کے سلام کہے۔

سلام

السَّلَامُ عَلَيْكُمْ وَرَحْمَةُ اللهِ.

”تم پر سلامتی ہو اور اللہ کی رحمت ہو۔“

داہنی طرف کے سلام میں داہنی طرف کے فرشتوں اور نمازیوں کی نیت کرے کہ میں ان کو سلام کہہ رہا ہوں اور بائیں طرف کے سلام میں بائیں طرف کے فرشتوں اور نمازیوں کی نیت کرے اور جس طرف امام ہو اس طرف کے سلام میں امام کی نیت بھی کرے۔ اسی طرح امام بھی دونوں طرف کے سلاموں میں فرشتوں اور مقتدیوں کی نیت کرے۔ جب تہا ہو تو دونوں طرف کے فرشتوں کی نیت کرے۔

## مرد اور عورت کی نماز میں فرق

مرد اور عورت کی جسمانی ساخت میں جو فرق پایا جاتا ہے، شریعت کی رو سے شرعی احکام و مسائل میں بھی اس کا پاس و لحاظ رکھا گیا ہے۔ طہارت کے مسائل ہوں یا حج کے، روزہ کے مسائل ہوں یا زکوٰۃ کے، عورت کے عورت ہونے کا کسی نہ کسی حکم سے اظہار ہو جاتا ہے جس طرح نماز جمعہ و عیدین مردوں پر فرض ہے عورتوں پر نہیں۔

اسی طرح نماز جیسی افضل عبادت میں بھی بعض مخصوص موقع پر عورت کا طریقہ نماز مرد سے مختلف رکھا گیا تاکہ عورت کے پردہ کا لحاظ رکھا جائے۔ اس کے اعضا نے نسوانی کا اعلان واظہار نہ ہو مثلاً عورت نماز میں تکمیر تحریک کے وقت ہاتھ

کندھے تک اٹھاتی ہے جبکہ مرد کانوں کی لوٹک، مردوں کو سجدہ میں پیٹ رانوں سے اور بازو بغل سے جدار کھنے کا حکم ہے۔ جبکہ عورت کو سمت کر سجدہ کرنے کا حکم دیا گیا ہے۔ کہ وہ سجدہ کرے تو اپنے پیٹ کو اپنی دلوں رانوں سے چپکائے۔ مرد اور عورت کی نماز میں یہ بنیادی فرق (پردہ) کے اعتبار سے ہے۔

## دعائے قتوت

نماز عشاء کے تین وتروں کی آخری رکعت میں قیام کے دوران میں سورۃ فاتحہ اور دوسری کوئی سورۃ پڑھنے کے بعد درج ذیل دعائے قتوت پڑھی جائے:

اللَّهُمَّ إِنَا نَسْتَعِينُكَ وَنَسْتَغْفِرُكَ، وَنُؤْمِنُ بِكَ وَنَتَوَكَّلُ عَلَيْكَ، وَنُشْتُرُ عَلَيْكَ الْخَيْرَ، وَنَشْكُرُكَ وَلَا نَكْفُرُكَ، وَنَخْلُعُ وَنَتْرُكُ مَنْ يَقْجُرُكَ، اللَّهُمَّ إِيَّاكَ نَعْبُدُ وَلَكَ نُصَلِّي وَنُسْجُدُ وَإِلَيْكَ نَسْعَى وَنَحْفِدُ، وَنَرْجُوا رَحْمَتَكَ، وَنَخْشِي عَذَابَكَ إِنَّ عَذَابَكَ بِالْكُفَّارِ مُلْحِقٌ.

”اے اللہ! ہم تجھ سے مدد مانگتے ہیں اور تجھ سے بخشش چاہتے ہیں، تجھ پر ایمان لاتے ہیں اور تجھ پر بھروسہ کرتے ہیں، ہم تیری اچھی تعریف کرتے ہیں، تیرا شکر ادا کرتے ہیں اور تیری ناشکری نہیں کرتے، اور جو تیری نافرمانی کرے اُس سے مکمل طور پر علیحدگی اختیار کرتے ہیں۔ اے اللہ! ہم تیری ہی عبادت کرتے ہیں، اور

تیرے لیے ہی نماز پڑھتے، تجھے ہی سجدہ کرتے ہیں۔ تیری ہی طرف دوڑتے اور حاضری دیتے ہیں، ہم تیری رحمت کے امیدوار ہیں اور تیرے عذاب سے ڈرتے ہیں۔ بے شک تیرا عذاب کافروں کو ہی پہنچنے والا ہے۔“

اگر کسی کو دعائے قوت یاد نہ ہو تو اسے چاہیے کہ وہ دعا یاد کرے اور جب تک دعائے قوت یاد نہ ہو تو اس کی جگہ یہ دعا پڑھ لے:

**رَبَّنَا اتِّنَا فِي الدُّنْيَا حَسَنَةً وَفِي الْآخِرَةِ حَسَنَةً وَقَنَا عَذَابَ النَّارِ**

(البقرة، ۲۰۱:۲)

”اے ہمارے پروردگار! ہمیں دنیا میں (بھی) بھلائی عطا فرما اور آخرت میں (بھی) بھلائی سے نواز اور ہمیں دوزخ کے عذاب سے محفوظ رکھ۔“

اور اگر یہ دعا بھی نہ یاد ہو تو تین مرتبہ اللہم اغفر لنا پڑھ لے۔ اگر نمازی دعائے قوت پڑھنا بھول جائے اور رکوع میں چلا جائے تو واپس نہ لوٹے بلکہ سجدہ سہو کرے۔

# نماز کی شرائط، فرائض، واجبات اور سننیں

پوری نماز پڑھنے کا طریقہ جو قبل ازیں بیان ہوا ہے اس میں کچھ نماز کی شرائط، کچھ فرائض، کچھ واجبات اور کچھ سنن و مستحبات ہیں۔ نمازی کو چاہیے کہ انہیں الگ الگ یاد رکھے تاکہ نماز میں کسی قسم کا نقص واقع نہ ہو۔

## شرائطِ نماز

نماز کی چھ شرطیں ہیں:

- ۱- طہارت یعنی نمازی کا بدن اور کپڑے پاک ہوں۔
- ۲- نماز کی جگہ پاک ہو۔
- ۳- ستر عورت یعنی بدن کا وہ حصہ جس کا چھپانا فرض ہے وہ چھپا ہوا ہو۔ مرد کے لیے ستر ناف سے لے کر گھٹنے تک ہے اور عورت کے لیے ہاتھوں، پاؤں اور چہرہ کے علاوہ سارا بدن ستر ہے۔
- ۴- استقبال قبلہ یعنی منہ اور سینہ قبلہ کی طرف ہو۔
- ۵- وقت یعنی نماز کا اپنے وقت پر پڑھنا۔
- ۶- نیت کرنا۔ دل کے پکے ارادہ کا نام نیت ہے اگرچہ زبان سے کہنا مستحب ہے۔

نماز شروع کرنے سے پہلے ان شرطوں کا ہونا ضروری ہے ورنہ نماز نہیں ہوگی۔

## فرائض نماز

نماز کے سات فرائض ہیں:

- تکبیر تحریک یعنی اللہ اکبر کہنا۔
  - قیام یعنی سیدھا کھڑے ہو کر نماز پڑھنا۔ فرض، وتر، واجب اور سنت نماز میں قیام فرض ہے، بلاعذر صحیح اگر یہ نمازیں بیٹھ کر پڑھے گا تو ادانتیں ہوں گی۔ نفل نماز میں قیام فرض نہیں۔
  - قرأت یعنی مطلقاً ایک آیت پڑھنا۔ فرض کی پہلی دور کعتوں میں اور سنت و ترو نوافل کی ہر رکعت میں فرض ہے جب کہ مقتدی کسی نماز میں قرأت نہیں کرے گا۔
  - رکوع کرنا۔
  - سجده کرنا۔
  - قعدہ اخیرہ یعنی نماز پوری کر کے آخر میں بیٹھنا۔
  - خروج بصیرہ یعنی دونوں طرف سلام پھیننا۔
- ان فرضوں میں سے ایک بھی رہ جائے تو نماز نہیں ہوتی اگرچہ سجدہ سہو کیا جائے۔

## واجبات نماز

نماز میں درج ذیل چودہ امور واجبات میں سے ہیں:

- فرض نمازوں کی پہلی دو رکعتوں میں قرأت کرنا (یعنی تنہا نماز پڑھنے والے یا باجماعت نماز میں امام کے لیے)۔
- فرض نمازوں کی تیسرا اور چوتھی رکعت کے علاوہ تمام نمازوں کی ہر رکعت میں سورہ فاتحہ پڑھنا۔
- فرض نمازوں کی پہلی دو رکعتوں میں اور واجب، سنت اور نفل نمازوں کی تمام رکعتوں میں سورہ فاتحہ کے بعد کوئی سورت یا بڑی آیت یا تین چھوٹی آیات پڑھنا۔
- سورہ فاتحہ کو کسی اور سورت سے پہلے پڑھنا۔
- قرأت، رکوع، سجدوں اور رکعتوں میں ترتیب قائم رکھنا۔
- قومہ کرنا یعنی رکوع سے اٹھ کر سیدھا کھڑا ہونا۔
- جلسہ یعنی دونوں سجدوں کے درمیان سیدھا بیٹھ جانا۔
- تعدلیں ارکان یعنی رکوع، سجدہ وغیرہ کو اطمینان سے اچھی طرح ادا کرنا۔
- قعدہ اولیٰ یعنی تین، چار رکعت والی نماز میں دو رکعتوں کے بعد تشهد کے برابر بیٹھنا۔
- دونوں قعدوں میں تشهد پڑھنا۔

- ۱۱- امام کا نمازِ فجر، مغرب، عشاء، عیدین، تراویح اور رمضان المبارک کے وتروں میں بلند آواز سے قرأت کرنا اور ظہر و عصر کی نماز میں آہستہ پڑھنا۔
- ۱۲- ﷺ کے ساتھ نماز ختم کرنا۔
- ۱۳- نمازِ وتر میں قنوت کے لیے تکبیر کہنا اور دعائے قنوت پڑھنا۔
- ۱۴- عیدین کی نمازوں میں زائد تکبیریں کہنا۔
- نماز کے واجبات میں سے اگر کوئی واجب بھولے سے رہ جائے تو سجدہ سہو کرنے سے نماز درست ہو جائے گی۔ سجدہ سہونہ کرنے اور قصداً ترک کرنے سے نماز کا لوثاناً واجب ہے۔

## سنن نماز

- جو چیزیں نماز میں حضور نبی اکرم ﷺ سے ثابت ہیں لیکن ان کی تاکید فرض اور واجب کے برابر نہیں سنن کہلاتی ہیں۔ نماز میں درج ذیل سنن ہیں:
- ۱- تکبیر تحریمہ کہنے سے پہلے دونوں ہاتھ کانوں تک اٹھانا۔
  - ۲- دونوں ہاتھوں کی انگلیوں کو معمول کے مطابق کھلی اور قبلہ رخ رکھنا۔
  - ۳- تکبیر کہتے وقت سر کونہ جھکانا۔
  - ۴- امام کا تکبیر تحریمہ اور ایک رکن سے دوسرے رکن میں جانے کی تمام تکبیریں بلند آواز سے کہنا۔
  - ۵- سیدھے ہاتھ کو باہمیں ہاتھ پر ناف کے نیچے باندھنا۔

- ۶- ثناء پڑھنا۔
- ۷- تَعُوذُ بِيَعْنَى أَعُوذُ بِاللَّهِ مِنَ الشَّيْطَانِ الرَّجِيمِ پڑھنا۔
- ۸- تسمیہ یعنی بِسْمِ اللَّهِ الرَّحْمَنِ الرَّحِيمِ پڑھنا۔
- ۹- فرض نماز کی تیسری اور چوتھی رکعت میں صرف سورہ فاتحہ پڑھنا۔
- ۱۰- آمین کہنا
- ۱۱- ثنا، تَعُوذُ، تسمیہ اور آمین سب کا آہستہ پڑھنا۔
- ۱۲- سنت کے مطابق قرأت کرنا یعنی نماز میں جس قدر قرآن مجید پڑھنا سنت ہے اتنا پڑھنا۔
- ۱۳- رکوع اور سجدے میں تین تین بار تسمیع پڑھنا۔
- ۱۴- رکوع میں سر اور پیٹھ کو ایک سیدھ میں برابر رکھنا اور دونوں ہاتھوں کی کھلی انگلیوں سے گھٹنوں کو پکڑ لینا۔
- ۱۵- قومہ میں امام کا تسمیع یعنی سَمِعَ اللَّهُ لِمَنْ حَمِدَهُ اور مقتدی کا تحمید رَبَّنَا لَكَ الْحَمْدُ کہنا اور منفرد کا تسمیع اور تحمید دونوں کہنا۔
- ۱۶- سجدے میں جاتے وقت پہلے دونوں گھٹنے، پھر دونوں ہاتھ، پھر ناک، پھر پیشانی رکھنا اور اٹھتے وقت اس کے برعکس عمل کرنا یعنی پہلے پیشانی، پھر ناک، پھر ہاتھ اور اس کے بعد گھٹنے اٹھانا۔
- ۱۷- جلسہ اور قعدہ میں بایاں پاؤں بچھا کر اس پر بیٹھنا اور سیدھے پاؤں کو اس

طرح کھڑا رکنا کہ اس کی انگلیوں کے سرے قبلہ رخ ہوں اور دونوں ہاتھ رانوں پر رکھنا۔

-۱۸- تشبید میں اشہدُ آن لَا إِلَهَ إِلَّا اللَّهُ پر شہادت کی انگلی سے اشارہ کرنا اور لَا إِلَهَ إِلَّا اللَّهُ پر انگلی گردینا۔

-۱۹- قعدہ اخیرہ میں تشبید کے بعد درود ابراہیمی پڑھنا۔

-۲۰- درود ابراہیمی کے بعد دعا پڑھنا۔

-۲۱- پہلے دائیں طرف پھر بائیں طرف سلام پھیرنا۔

ان سنتوں میں سے اگر کوئی سنت سہوأ رہ جائے یا قصد اترک کی جائے تو نماز نہیں ٹوٹتی اور نہ ہی سجدہ سہوأ واجب ہوتا ہے لیکن قصد اچھوڑنے والا گنہگار ہوتا ہے۔

## مستحباتِ نماز

نماز میں درج ذیل امور بجا لانا مستحب ہے:

-۱- قیام میں سجدہ کی جگہ نگاہ رکھنا۔

-۲- رکوع میں قدموں پر نظر رکھنا۔

-۳- سجدہ میں ناک کی نوک پر نظر رکھنا۔

-۴- قعدہ میں گود پر نظر رکھنا۔

-۵- سلام پھیرتے وقت دائیں اور بائیں جانب کے کندھے پر نظر رکھنا۔

-۶- جمائی کو آنے سے روکنا، نہ رکے تو حالتِ قیام میں دائیں ہاتھ سے منہ

- ڈھانک لیں اور دوسری حالتوں میں باعث کی پڑھ سے۔
- مرد تکبیر تحریمہ کے لیے کپڑے سے ہاتھ باہر نکالیں اور عورتیں اندر رکھیں۔
- کھانی روکنے کی کوشش کرنا۔
- حَيَ عَلَى الْفَلَاحِ پر امام و مقتدی کا کھڑے ہونا۔
- حالت قیام میں دونوں پاؤں کے درمیان کم از کم چار انگلیوں کا فاصلہ ہو۔

### مفسداتِ نماز

- بعض اعمال کی وجہ سے نمازوں کی جاتی ہے اور اسے لوٹانا ضروری ہو جاتا ہے، انہیں مفسداتِ نماز کہتے ہیں۔ نماز کو فاسد بنانے والے اعمال درج ذیل ہیں:
- نماز میں بات چیت کرنا۔
- سلام کرنا۔
- سلام کا جواب دینا۔
- درد اور مصیبت کی وجہ سے آہ و بکار کرنا یا اُف کہنا (لیکن جنت و دوزخ کے ذکر پر رونے سے نماز فاسد نہیں ہوتی)۔
- چھینک آنے پر الْحَمْدُ لِلّهِ کہنا۔
- کسی کی چھینک پر يَرْحَمُكَ اللَّهُ یا کسی کے جواب میں يَهْدِيْكُمُ اللَّهُ کہنا۔
- بری خبر پر إِنَّا إِلَهُ اللَّهِ وَإِنَّا إِلَيْهِ رَاجِعُونَ پڑھنا۔

- ۸۔ اچھی خبر پر الْحَمْدُ لِلّٰهِ کہنا۔
- ۹۔ دیکھ کر قرآن پڑھنا۔
- ۱۰۔ کھانا پینا۔
- ۱۱۔ عمل کثیر یعنی ایسا کام کرنا کہ دیکھنے والا یہ گمان کرے کہ وہ نماز میں نہیں ہے۔
- ۱۲۔ نمازی کا اپنے امام کے سوا کسی اور کو لئے دینا۔
- ۱۳۔ قہقہہ کے ساتھ ہنسنا۔

## مکروہاتِ نماز

بعض امور کی وجہ سے نماز ناقص ہو جاتی ہے یعنی نمازی اصل اجر و ثواب اور کمال سے محروم رہتا ہے، انہیں مکروہات کہتے ہیں۔ ان سے اجتناب کرنا چاہیے۔ نماز کو مکروہ بنانے والے امور درج ذیل ہیں:

- ۱۔ ہر ایسا کام جو نماز میں اللہ کی طرف سے توجہ ہٹادے مکروہ ہے۔
- ۲۔ داڑھی، بدن یا کپڑوں سے کھینا۔
- ۳۔ ادھر ادھر منہ پھیر کر دیکھنا۔
- ۴۔ آسمان کی طرف دیکھنا۔
- ۵۔ کمریا کو لہے وغیرہ پر ہاتھ رکھنا۔
- ۶۔ کپڑا سمیٹنا۔

- سذل ثوب یعنی کپڑا لٹکانا مثلاً سر یا کندھوں پر اس طرح ڈالنا کہ دونوں کنارے لٹکتے ہوں۔
- آستین آدھی کلائی سے زیادہ چڑھی ہوئی رکھنا۔
- انگلیاں چھٹانا۔
- بول و براز (پاخانہ/ پیشاب) یا ہوا کے غلبے کے وقت نماز ادا کرنا۔ اگر دوران نماز میں یہ کیفیت پیدا ہو جائے اور وقت میں بھی گنجائش ہو تو نماز توڑ دینا واجب ہے۔
- قعدہ یا سجدوں کے درمیان جلسہ میں گھٹنوں کو سینے سے لگانا۔
- بلا وجہ کھکارنا۔
- ناک و منہ کو چھپانا۔
- جس کپڑے پر جاندار کی تصور ہو اس کو پہن کر نماز پڑھنا۔
- کسی کے منہ کے سامنے نماز پڑھنا۔
- پیڑی یا عمامہ اس طرح باندھنا کہ درمیان سے سرنگا ہو۔
- کسی واجب کو ترک کرنا مثلاً رکوع میں کمر سیدھی نہ کرنا، قومہ یا جلسہ میں سیدھے ہونے سے پہلے سجدہ کو چلے جانا۔
- قیام کے علاوہ اور کسی جگہ پر قرآن حکیم پڑھنا۔
- رکوع میں قراءت ختم کرنا۔

- ۲۰- صرف شلوار یا چادر باندھ کر نماز پڑھنا۔
- ۲۱- امام سے پہلے رکوع و تجوید میں جانا یا اٹھنا۔
- ۲۲- قیام کے علاوہ نماز میں کسی اور جگہ قرآن حکیم پڑھنا۔
- ۲۳- چلتے ہوئے تکبیر تحریکہ کہنا۔
- ۲۴- امام کا کسی آنے والے کی خاطر نماز کو بلا وجہ لمبا کرنا۔
- ۲۵- قبر کے سامنے نماز پڑھنا۔
- ۲۶- غصب کی ہوئی زمین / مکان / کھیت میں نماز پڑھنا۔
- ۲۷- الٹا کپڑا پہن / اوڑھ کر نماز پڑھنا۔
- ۲۸- اچکن وغیرہ کے بٹن کھول کر نماز پڑھنا جبکہ نیچے قیص نہ ہو۔

### نماز توڑنے کے عذر

بلاعذر نماز توڑنا حرام ہے، البتہ چند حالتوں میں نماز توڑنا جائز ہے مثلاً مال کے ضائع ہونے کا اندریشہ ہو تو نماز توڑنا مباح ہے جبکہ جان بچانے کے لیے واجب ہے، خواہ اپنی جان یا کسی مسلمان کی جان بچانا مقصود ہو۔ نماز توڑنے کے لیے بیٹھنے کی ضرورت نہیں بلکہ کھڑے کھڑے ایک طرف سلام پھیر دینا کافی ہے۔

## سجدہ سہو کا بیان

جب نماز کا کوئی واجب بھولے سے چھوٹ جائے یا کسی فرض کو مکر رکیا جائے۔ مثلاً رکوع دو مرتبہ کرے؛ نماز کے فرض یا واجب میں زیادتی ہو جائے مثلاً قعدہ اول میں تشهد کے بعد درود شریف پڑھ لے تو سجدہ سہو لازم ہے۔ امام کے سہو سے مقتدی کو بھی سجدہ سہو کرنا ہوگا لیکن اگر مقتدی سے سہو ہو جائے تو مقتدی کو سجدہ سہو لازم نہیں کیوں کہ وہ امام کے تابع ہے۔ امام سہو کرنے لگے تو مقتدی اللہُ أَكْبَرُ یا سُبْحَانَ اللَّهِ کہہ کر امام کو یاد دلائے اور اس کی اصلاح کرے۔ لیکن اگر عورت مقتدی ہو اور امام سہو کرنے لگے تو اگر امام سہو سے لوٹ آئے تو بہتر ورنہ مقتدی یہ عورت اللہُ أَكْبَرُ یا سُبْحَانَ اللَّهِ کہنے کی بجائے تفسیق (یعنی اپنے دایاں ہاتھ بائیں ہاتھ پر مارنے کی آواز) کے ذریعے امام کی اصلاح کرے گی۔

## سجدہ سہو کا طریقہ

قعدہ اخیرہ میں تشهد پڑھنے کے بعد دائیں طرف سلام پھیر کر دو سجدے کرے، اس کے بعد پھر تشهد، درود ابراہیمی اور دعا پڑھ کر دونوں طرف سلام پھیر دے۔

## فرض نمازیں

۱- فجر: کل رکعتیں: ۰۴

☆ ۲ سنت مُوَكَّدہ

☆ ۲ فرض

فجر کی نماز کا وقت طلوع صبح صادق سے آفتاب کی کرن چکنے تک ہے۔

طریقہ: پہلے سنتیں ادا کی جائیں گی پھر دو فرض ادا کیے جائیں گے۔ فجر کی سنتوں کی اہمیت کے پیش نظر شرعی حکم یہ ہے کہ جماعت میں تاخیر سے شامل ہونے کی صورت میں اندازہ کر لیں کہ اگر امام کے سلام پھیرنے سے قبل دو سنتیں ادا کی جاسکتی ہیں تو پہلے سنتیں ادا کر لے اور پھر جماعت میں شامل ہو جائے۔ بصورتِ دیگر جماعت کے ساتھ شامل ہو جائے۔

۲- ظہر: کل رکعتیں: ۱۲

☆ ۴ سنت مُوَكَّدہ

☆ ۴ فرض

☆ ۲ سنت مُوَكَّدہ

☆ ۲ نفل

ظہر کی نماز کا وقت آفتاب ڈھلنے سے اُس وقت تک ہے کہ ہر چیز کا سایہ علاوہ اصلیٰ کے دو گنا ہو جائے۔ یہی وقت نمازِ جمعہ کا ہے۔

### ۳- عصر: کل رکعتیں: 08

4 سنت غیر مُوَكَّدہ ☆

4 فرض ☆

نماز عصر کا وقت ظہر کا وقت ختم ہونے کے بعد یعنی سوا سایہ اصلیٰ کے دو مش سایہ ہونے سے آفتاب ڈوبنے تک ہے۔

### ۴- مغرب: کل رکعتیں: 07

3 فرض ☆

2 سنت مُوَكَّدہ ☆

2 نفل ☆

مغرب کا وقت غروب آفتاب سے غروبِ شفق تک ہے۔

### ۵- عشاء: کل رکعتیں: 17

4 سنت غیر مُوَكَّدہ ☆

4 فرض ☆

2 سنت مُوَكَّدہ ☆

☆ 2 نفل

☆ 3 وتر واجب

☆ 2 نفل

عشاء کی نماز کا وقت غروب سپیدی مذکور سے طلوع فجر تک ہے لیکن شماً جنواً پھیلی ہوئی سپیدی کے بعد جو سپیدی شرقاً غرباً باقی رہتی ہے اس کا کچھ اعتبار نہیں، وہ جانب شرق میں صحیح کاذب کی مثل ہے۔

## سنۃِ موَکَدہ وغیرہ موَکَدہ کی ادائیگی کا فرق

اگر چار رکعت سنۃِ موَکَدہ ہیں تو دوسری رکعت کے بعد قعدہ میں تشهد پورا پڑھنے کے بعد اور درود ابراہیمی سے قبل کھڑے ہو جائیں۔ تیسری اور چوتھی رکعت میں سورہ فاتحہ کے بعد کوئی سورہ ملا کر معمول کے مطابق قعدہ اخیرہ میں تشهد، درود ابراہیمی اور دعا پڑھ کر سلام پھیر دیں گے۔ جبکہ سنۃِ غیر موَکَدہ میں دوسری رکعت میں تشهد کے بعد درود ابراہیمی اور دعا پڑھ کر کھڑے ہو جائیں گے اور تیسری رکعت میں سورہ فاتحہ سے پہلے شاء پڑھیں گے۔ بقیہ نمازِ موَکَدہ سنتوں کی طرح ادا کریں گے۔

# نفلی نمازوں میں

## ۱- نمازِ تہجد

☆ اس کی کم از کم دو (۲) رکعتیں ہیں۔ مسنون رکعات آٹھ (۸) ہیں اور مشائخؒ کے ہاں بارہ (۱۲) رکعات کا معمول بھی ہے۔

☆ بعد نمازِ عشاء سو کر جس وقت بھی اٹھ جائیں پڑھ سکتے ہیں۔ بہتر وقت دو (۲) ہیں: نصف شب یا آخر شب۔

☆ تہجد کے لیے اٹھنے کا یقین ہوتا تو وتر چھوڑ سکتے ہیں۔ اس صورت میں وتر کو نماز تہجد کے ساتھ آخر میں پڑھیں۔ یوں کل گیارہ (۱۱) رکعات بن جائیں گی ورنہ وتر بھی نمازِ عشاء کے ساتھ پڑھ لینا بہتر ہے۔

☆ یہ نماز تہائی میں اللہ تعالیٰ سے مناجات اور ملاقات کا دروازہ ہے اور انوار و تجلیات کا خاص وقت ہے۔ احادیثؓ نبویؓ میں اس کی بہت زیادہ فضیلت بیان ہوئی ہے:

- صحیح بخاری اور صحیح مسلم میں حضرت عبد اللہ بن عمروؓ سے روایت ہے کہ حضور نبی اکرمؓ نے فرمایا: ”اللہ تعالیٰ کو تمام (نفل) نمازوں میں سب سے زیادہ محجوب صلاۃ داؤدؓ ہے، وہ آدمی رات سوتے، (پھر اٹھ کر) ایک تہائی رات عبادت کرتے اور پھر چھٹے حصے میں سو جاتے۔“

- صحیح مسلم، سنن ترمذی، صحیح ابن حبان، مسند احمد، سنن دارمی، سنن بیہقی، مسند ابو یعلیٰ اور شعب الایمان میں حضرت ابو ہریرہ رض سے روایت ہے کہ حضور نبی اکرم صلی اللہ علیہ و آله و سلم نے فرمایا: ”فرض نمازوں کے بعد سب سے افضل نمازِ تہجد ہے۔“

## ۲- نمازِ اشراق

- ☆ اس کا وقت طلوع آفتاب سے ۲۰ منٹ بعد شروع ہوتا ہے۔
- ☆ اسے نمازِ فجر اور صبح کے وظائف پڑھ کر اٹھنے سے پہلے اسی مقام پر ادا کریں۔
- ☆ اس کی رکعات کم از کم دو (۲) اور زیادہ سے زیادہ چھ (۶) ہیں۔
- ☆ اس نماز سے باطن کو نور ملتا ہے اور قلب کو سکون و اطمینان کی دولت نصیب ہوتی ہے۔

- ترمذی نے حضرت انس رض سے روایت کیا ہے کہ حضور نبی اکرم صلی اللہ علیہ و آله و سلم نے فرمایا: ”جو شخص نمازِ فجر بجماعت ادا کرنے کے بعد طلوع آفتاب تک ذکرِ الہی میں مشغول رہا پھر دور کعت نماز ادا کی تو اسے پورے حج اور عمرے کا ثواب ملے گا۔“

- ترمذی اور ابو داؤد حضرت ابوذر اور حضرت ابو درداء رض سے (حدیث قدسی) روایت کرتے ہیں کہ حضور نبی اکرم صلی اللہ علیہ و آله و سلم نے فرمایا: ”اللہ تعالیٰ ارشاد فرماتا ہے: اے ابن آدم! تو میرے لیے شروع دن میں چار رکعتیں پڑھ میں اس دن کے اختتام تک تیری کفایت فرماؤں گا۔“

### ۳- نمازِ چاشت

☆ اس نماز کا وقت آفتاب کے خوب طلوع ہو جانے پر ہوتا ہے ۔ جب طلوع آفتاب اور آغازِ ظہر کے درمیان کل وقت کا آدھا حصہ گزر جائے تو یہ چاشت کے لیے افضل وقت ہے ۔

☆ اس کی کم از کم چار (۴) اور زیادہ سے زیادہ بارہ (۱۲) رکعات ہیں۔ کم از کم دو (۲) اور زیادہ سے زیادہ آٹھ (۸) رکعات بھی بیان کی گئی ہیں۔

☆ دیگر فرائض اور زندگی کی ذمہ داریوں سے فراغت ہو تو نمازِ اشراق سے چاشت تک اسی جگہ پر عبادت اور وظائف واذکار جاری رکھے جائیں۔ احادیث نبوی میں اس نماز کے بہت فضائل بیان ہوئے ہیں:

۱- ترمذی اور ابن ماجہ نے حضرت انس رض سے روایت کیا ہے حضور نبی اکرم صلی اللہ علیہ وآلہ وسلم نے فرمایا: ”جس نے چاشت کی بارہ رکعتیں پڑھیں اللہ تعالیٰ اس کے لیے جنت میں سونے کا محل بنائے گا۔“

۲- طبرانی نے حضرت ابو درداء رض سے روایت کیا ہے حضور نبی اکرم صلی اللہ علیہ وآلہ وسلم نے فرمایا: ”جس نے چاشت کی دو رکعتیں پڑھیں وہ غافلین میں نہیں لکھا جائے گا، اور جو چار پڑھے عابدین میں لکھا جائے گا، اور جو چھ پڑھے اس دن اس کی کفایت کی جائے گی اور جو آٹھ پڑھے اللہ تعالیٰ اسے قاشقیں میں لکھے گا اور جو بارہ پڑھے اللہ تعالیٰ اس کے لئے جنت میں ایک محل بنائے گا۔“

۳- مسند احمد و سیفی ترمذی اور سیفی ابن ماجہ میں حضرت ابو ہریرہ رض سے

روایت ہے کہ حضور نبی اکرم ﷺ نے فرمایا: ”جو چاشت کی دو رکعتوں کی پابندی کرے اس کے تمام گناہ بخش دیئے جائیں گے اگرچہ سمندر کی جھاگ کے برابر ہی کیوں نہ ہوں۔“

### ۲- نماز اُوابین

☆ یہ مغرب اور عشاء کے درمیان کی نماز ہے جو کم از کم دو (۲) طویل رکعات یا چھ (۶) مختصر رکعات سے لے کر زیادہ سے زیادہ میں (۲۰) رکعات پر مشتمل ہے۔

☆ یہ نماز اجر میں بارہ سال کی عبادت کے برابر بیان کی گئی ہے۔ اس کی فضیلت اور انوار و برکات بھی نماز تہجی جیسی ہیں۔

☆ اس کا معمول پختگی سے اپنایا جائے خواہ کم سے کم رکعات ہی کیوں نہ ہوں۔ یہ خاص قبولیت، قرب، تجلیات اور انعامات کا وقت ہے۔ اس کے اسرار بے شمار ہیں۔

۱- ترمذی اور ابن ماجہ میں حضرت ابو ہریرہ رضی اللہ عنہ سے روایت ہے کہ حضور نبی اکرم ﷺ نے فرمایا: ”جو شخص مغرب کے بعد چھ رکعات نفل اس طرح (مسلسل) پڑھے کہ ان کے درمیان کوئی بڑی بات نہ کرے تو اس کے لیے یہ نوافل بارہ برس کی عبادت کے برابر شمار ہوں گے۔“

۲- طبرانی نے حضرت عمار بن یاسر رضی اللہ عنہ سے روایت کیا ہے کہ حضور نبی اکرم ﷺ نے فرمایا: ”جو شخص مغرب کے بعد چھ رکعیتیں پڑھے اس کے گناہ بخش دیئے جائیں گے اگرچہ سمندر کی جھاگ کے برابر ہی کیوں نہ ہوں۔“

-۳- ترمذی نے حضرت عائشہ صدیقہؓ سے روایت کیا ہے کہ ”جو شخص مغرب کے بعد بیس رکعتیں پڑھے اللہ تعالیٰ اس کے لیے جنت میں ایک مکان بنائے گا۔“

### ۵- نمازِ توبہ

مکروہ اوقات کے علاوہ کسی بھی وقت دو رکعت نفل نماز توبہ ادا کی جاسکتی ہے۔ خصوصاً گناہ سرزد ہونے کے بعد اس نماز کے پڑھنے سے گناہ معاف کر دیے جاتے ہیں۔

امام ابو داؤد، ترمذی، ابن ماجہ اور ابن حبان نے حضرت ابو بکر صدیقؓ سے روایت کی ہے کہ حضور نبی اکرمؐ نے فرمایا: ”جب کسی سے گناہ سرزد ہو جائے تو وہ وضو کر کے نماز پڑھے، پھر استغفار کرے تو اللہ تعالیٰ اس کے گناہ بخش دیتا ہے۔ پھر یہ آیت مبارکہ تلاوت فرمائی:

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنفُسَهُمْ ذَكَرُوا اللَّهَ فَاسْتَغْفِرُوا لِذُنُوبِهِمْ قَفْ وَمَنْ يَعْفُرُ الذُّنُوبَ إِلَّا اللَّهُ هُوَ وَلَمْ يُصْرُرُوا عَلَى مَا فَعَلُوا وَهُمْ يَعْلَمُونَ ۝ (آل عمران، ۱۳۵)

”اور (یہ) ایسے لوگ ہیں کہ جب کوئی برائی کر بیٹھتے ہیں یا اپنی جانوں پر ظلم کر بیٹھتے ہیں تو اللہ کا ذکر کرتے ہیں، پھر اپنے گناہوں کی معافی مانگتے ہیں، اور اللہ کے سوا گناہوں کی بخشش کوں کرتا ہے اور پھر جو گناہ وہ کر بیٹھے تھے ان پر جان بوجھ کر اصرار بھی نہیں کرتے ۝“

## ۶- نمازِ تسبیح

اس نماز کی چار رکعات ہیں، مکروہ اوقات کے علاوہ ان کو جب چاہیں ادا کیا جا سکتا ہے۔ اس کا طریقہ یہ ہے کہ تکمیر تحریمہ کے بعد شاپڑھیں۔

**سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ، وَتَعَالَى جَدُّكَ، وَلَا إِلَهَ غَيْرُكَ.**

”اے اللہ! ہم تیری پاکی بیان کرتے ہیں، تیری تعریف کرتے ہیں، تیرا نام بہت برکت والا ہے، تیری شان بہت بلند ہے اور تیرے سوا کوئی عبادت کے لائق نہیں۔“

شاکے بعد پندرہ (۱۵) بار درج ذیل تسبیح پڑھیں:

**سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ.**

پھر تعود، تسمیہ، سورۃ الفاتحہ اور کوئی سورت پڑھ کر دس (۱۰) بار یہی تسبیح پڑھیں، پھر رکوع میں سُبْحَانَ رَبِّيَ الْعَظِيمُ کے بعد دس (۱۰) بار، پھر رکوع سے اٹھ کر سَمِعَ اللَّهُ لِمَنْ حَمِدَهُ رَبِّنَا وَلَكَ الْحَمْدُ کے بعد دس (۱۰) بار، پھر سجدے میں سُبْحَانَ رَبِّيَ الْأَعْلَى کے بعد دس (۱۰) بار، پھر دوسرے سجدے سے اٹھ کر جلسہ میں دس (۱۰) بار، پھر دوسرے سجدے میں سُبْحَانَ رَبِّيَ الْأَعْلَى کے بعد دس (۱۰) بار پڑھیں۔

پھر دوسری رکعت میں کھڑے ہو جائیں اور تسمیہ یعنی بِسْمِ اللَّهِ الرَّحْمَنِ

الرَّجِيمٌ سے پہلے پندرہ (۱۵) بار اسی تسبیح کو پڑھیں اور بعد ازاں سورت فاتحہ، پھر اسی طریقے سے چاروں رکعاتِ مکمل کریں۔ ہر رکعت میں پچھتر (۷۵) بار اور چاروں رکعات میں کل ملا کرتین سو (۳۰۰) بار یہ تسبیح پڑھی جائے گی۔

احادیثِ نبوی سے ثابت ہوتا ہے کہ نمازِ تسبیح کو یومِ جمعہ یا مہینہ میں ایک بار یا سال میں ایک بار یا کم از کم عمر بھر میں ایک بار ضرور پڑھا جائے۔

امام ترمذی، ابو داؤد، ابن ماجہ اور یہنہ سمیت اہل علم کی ایک جماعت نے اپنی کتب میں بیان کیا ہے حضور نبی اکرم ﷺ نے حضرت عباس رضی اللہ عنہ سے فرمایا: ”اے پیچا جان! کیا میں آپ سے صلح رجی نہ کروں؟ کیا میں آپ کو عطیہ نہ دوں؟ کیا میں آپ کو نفع نہ پہنچاؤں؟ کیا آپ کو دن خصلتوں والا نہ بنا دوں؟ کہ جب تک آپ ان پر عمل پیرا ہیں تو اللہ تعالیٰ آپ کے اگلے پیچھے، پرانے، نئے، غلطی سے یا جان بوجھ کر، چھوٹے، بڑے، پوشیدہ اور ظاہر ہونے والے تمام گناہ معاف فرمادے گا۔“ (اس کے بعد حضور نبی اکرم ﷺ نے انہیں نمازِ تسبیح کا طریقہ سکھایا۔) پھر فرمایا: ”اگر روزانہ ایک مرتبہ پڑھ سکو تو پڑھو، اگر یہ نہ ہو سکے تو ہر جمعہ کو، اگر اس طرح بھی نہ کر سکو تو مہینہ میں ایک بار، اگر ہر مہینے نہ پڑھ سکو تو سال میں ایک بار اور اگر ایسا بھی نہ ہو سکے تو عمر بھر میں ایک بار پڑھ لو۔“

## ۷-نمازِ حاجت

جب کسی کو کوئی حاجت پیش آئے تو وہ اللہ کی تائید و نصرت کے لیے کم از کم دو رکعت نفل بطور حاجت پڑھے۔

ان دونوں رکعتوں میں سورہ الفاتحہ کے بعد ۱۱، ۱۲ مرتبہ سورہ الاخلاص پڑھنا باعث برکت ہے۔ چار رکعات بھی ادا کر سکتا ہے۔ مکروہ اوقات کے علاوہ کسی بھی وقت یہ نماز ادا کی جاسکتی ہے۔ اس نماز کی برکت سے اللہ تعالیٰ حاجت پوری فرمادیتا ہے۔

**طریقہ:** حضور نبی اکرم ﷺ کے معمولات مبارکہ میں اس کے دو طریقے ملتے ہیں:

- ترمذی، ابن ماجہ، حاکم، بزار اور طبرانی نے حضرت عبداللہ بن ابی اوفر سے روایت کیا ہے کہ حضور نبی اکرم ﷺ نے فرمایا: ”جس شخص کو اللہ تعالیٰ یا کسی انسان کی طرف کوئی حاجت ہوتے اسے چاہیے کہ اچھی طرح وضو کر کے دو رکعت نفل پڑھے اور پھر اللہ تعالیٰ کی حمد و شنا اور بارگاہ رسالت میں تحفہ درود پیش کر کے یہ دعا مانگی:

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ،  
الْحَمْدُ لِلَّهِ رَبِّ الْعَالَمِينَ، أَسْأَلُكَ مُؤْجَبَاتِ رَحْمَتِكَ، وَغَرَائِيمَ  
مَغْفِرَتِكَ، وَالْغَنِيمَةَ مِنْ كُلِّ بِرٍّ، وَالسَّلَامَةَ مِنْ كُلِّ أَثْمٍ، لَا تَدْعُ لِي  
ذَنْبًا إِلَّا غَفَرْتَهُ، وَلَا هَمًا إِلَّا فَرَجْتَهُ، وَلَا حَاجَةً هِيَ لَكَ رِضاً إِلَّا  
قَضَيْتَهَا يَا أَرْحَمَ الرَّاحِمِينَ.

- ترمذی، ابن ماجہ، احمد بن حنبل، حاکم، ابن خزیمہ، تیہقی اور طبرانی نے برداشت حضرت عثمان بن حنیف رضی اللہ عنہ بیان کیا ہے: حضور نبی اکرم ﷺ سے نے ایک نابینا صحابی کو اس کی حاجت برآری کے لیے دو رکعت نماز کے بعد درج ذیل الفاظ

کے ساتھ دعا کرنے کی تلقین فرمائی جس کی برکت سے اللہ تعالیٰ نے اس کی بینائی لوٹا  
دی:

اللَّهُمَّ إِنِّي أَسْأَلُكَ وَاتَّوَجَّهُ إِلَيْكَ بِنَبِيِّكَ مُحَمَّدِ نَبِيِّ الرَّحْمَةِ،  
إِنِّي تَوَجَّهُ إِلَيْكَ إِلَى رَبِّي فِي حَاجَتِي هَذِهِ لِتُقْضِي لِي، اللَّهُمَّ  
فَشَفِعْهُ فِي.

### ۸- نماز استخارہ

اگر کوئی شخص کسی جائز کام کے کرنے یا نہ کرنے کا فیصلہ کرنا چاہتا ہو تو دو رکعت نماز  
استخارہ پڑھے۔ ان دو رکعت میں سے پہلی رکعت میں سورہ الکافرون اور دوسری  
رکعت میں سورہ الاخلاص پڑھے۔ پھر درج ذیل دعا پڑھے:

اللَّهُمَّ إِنِّي أَسْتَخِرُكَ بِعِلْمِكَ، وَأَسْتَقْدِرُكَ بِقُدْرَتِكَ،  
وَأَسْأَلُكَ مِنْ فَضْلِكَ الْعَظِيمِ، فَإِنَّكَ تَقْدِرُ وَلَا أَقْدِرُ، وَتَعْلَمُ وَلَا  
أَخْلَمُ، وَأَنْتَ عَلَّامُ الْغُيُوبِ. اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ (یہاں  
اپنی حاجت کا ذکر کرے) خَيْرٌ لِّي فِي دِينِي وَمَعَاشِي وَعَاقِبَةِ أَمْرِي،  
فَاقْدِرْهُ وَيَسِّرْهُ لِي، ثُمَّ بَارِكْ لِي فِيهِ، وَإِنْ كُنْتَ تَعْلَمُ أَنَّ هَذَا  
الْأَمْرَ (یہاں اپنی حاجت کا ذکر کرے) شَرٌّ لِّي فِي دِينِي وَمَعَاشِي وَعَاقِبَةِ  
أَمْرِي فَاصْرِفْهُ عَنِّي وَاقْدِرْ لِي الْخَيْرَ حَيْثُ كَانَ ثُمَّ

اُرضنی بہ.

☆ صحیح مسلم میں حضرت جابر بن عبد اللہؓ سے روایت ہے کہ حضور نبی اکرمؐ ہم کو تمام معاملات میں استخارہ کی اس طرح تعلیم فرماتے تھے جیسے قرآن کی سورت تعلیم فرماتے تھے۔

☆ حضور نبی اکرمؐ نے حضرت انسؓ سے فرمایا: ”جب تو کسی کام کا ارادہ کرے تو اپنے رب سے اس میں سات (۷) بار استخارہ کر پھر جس کی طرف تمہارا دل مائل ہو تو اس کام کے کرنے میں تمہارے لیے خیر ہے۔“

بہتر ہے کہ استخارہ پیر کی رات سے شروع کریں اور سات دن تک جاری رکھیں۔ ان شاء اللہ خواب میں علامات نظر آئیں گی جن سے ثبت یا منفی اشارہ مل جائے گا۔

## ٩- نمازِ تکیۃ الوضوء

وضو کے فوراً بعد دو رکعت نفل پڑھنا مستحب اور باعثِ خیر و برکت ہے۔

۱- صحیح مسلم، سنن ابن ابی داؤد، سنن نسائی، سنن ابن ماجہ اور صحیح ابن خزیمہ میں حضرت عقبہ بن عامرؓ سے روایت ہے کہ حضور نبی اکرمؐ نے فرمایا: ”جس شخص نے اچھی طرح وضو کرنے کے بعد ظاہر و باطن کی کامل توجہ کے ساتھ دو رکعت نماز پڑھی تو اس کے لئے جنت واجب ہو گئی۔“

۲- ابو داؤد، بخاری، مسلم اور احمد بن حنبل نے حضرت عثمان بن عفانؓ

سے مرفوعاً روایت کیا ہے کہ حضور نبی اکرم ﷺ نے فرمایا: جو شخص اچھی طرح وضو کر کے دورکعت نماز پڑھے تو اس کے پچھلے گناہ معاف کر دیے جاتے ہیں۔

### ۱۰- نمازِ تحریۃ المسجد

یہ مکروہ اوقات کے علاوہ مسجد میں داخل ہونے پر پڑھی جاتی ہے جو دورکعت پر مشتمل ہے۔ یہ حضور نبی اکرم ﷺ کی سنت مبارکہ سے ثابت ہے۔ احادیث مبارکہ میں اس نماز کی بڑی فضیلت بیان ہوئی ہے۔

بخاری نے کتاب الصلوة، کتاب التهجد اور مسلم نے کتاب صلوة المسافرین میں حضرت قادہ ؓ سے روایت کیا ہے کہ حضور نبی اکرم ﷺ نے فرمایا: جو شخص مسجد میں داخل ہو تو اسے چاہیے کہ بیٹھنے سے پہلے دورکعت نماز پڑھ لے۔

### ۱۱- نمازِ استسقاء

اللہ تعالیٰ کی بارگاہ بے کس پناہ سے بارانِ رحمت کے نزول کے لیے ادا کی جانے والی نمازِ استسقاء کہلاتی ہے۔ اگر بارش نہ ہو تو نمازِ استسقاء کا بار بار پڑھنا مستحب ہے اور تین دن تک اسے متواتر پڑھا جائے تاکہ اللہ تعالیٰ اپنا لطف و کرم فرمائے۔ اس کے پڑھنے کا مسنون طریقہ ایسا ہی ہے جیسا کہ دورکعت نماز ادا کی جاتی ہے مگر بہتر ہے کہ پہلی رکعت میں سورۃ الاعلیٰ اور دوسری میں سورۃ الغاشیہ پڑھی جائے۔ نماز کے بعد امام خطبہ پڑھے اور دونوں خطبوں کے درمیان جلسہ کرے اور یہ بھی ہو سکتا ہے کہ ایک ہی خطبہ پڑھے اور خطبہ میں دعا اور تسبیح و استغفار کرے اور

انشائے خطبہ میں چادر اٹ دے یعنی اوپر کا کنارہ نیچے اور نیچے کا اوپر کر دے۔ خطبہ سے فارغ ہو کر قبلہ رُخ ہو کر دُعا کرے۔

نمازِ استسقاء پڑھنے کے لئے کوئی معین وقت نہیں ہے؛ البتہ مکروہ اوقات کے سوا دن کے پہلے حصے میں نمازِ استسقاء پڑھنا سنت ہے۔



## باجماعت نماز ادا کرنے کی فضیلت

باجماعت نماز کی فضیلت بہت زیادہ ہے حتیٰ کہ اگر دو آدمی بھی ہوں تو جماعت قائم کی جائے، ان میں ایک امام بنے اور دوسرا مقتدی؛ جیسا کہ حضرت ابو موسیٰ اشعریؑ سے مردی ہے کہ حضور نبی اکرمؐ نے ارشاد فرمایا:

**إِثْنَانِ فَمَا فَوْقَهُمَا جَمَاعَةٌ.** (سنن ابن ماجہ، کتاب إِقْمَاتُ الصَّلَاةِ وَالسَّنَةُ فِيهَا، باب الاشنان جماعة، ۱: ۵۲۲، رقم: ۹۷۲)

”دو یا دو کے اوپر جماعت ہے۔“

باجماعت نماز کی فضیلت کے حوالے سے حضور نبی اکرمؐ کی چند احادیث درج ذیل ہیں:

- ۱ - حضرت عبد اللہ بن عمرؓ سے روایت ہے کہ حضور نبی اکرمؐ نے فرمایا:

**صَلَاةُ الْجَمَاعَةِ تَفْضُلُ صَلَاةِ الْفَدِيْسِ بِسَبْعٍ وَعِشْرِينَ دَرَجَةً.**

(صحیح بخاری، کتاب الأذان، باب فضل صلاة الجماعة، ۱: ۲۳۱، رقم: ۲۱۹)

”باجماعت نماز ادا کرنا تنہا نماز ادا کرنے پر ستائیں درجے فضیلت رکھتا ہے۔“

- ۲ - حضرت ابو ہریرہؓ سے مردی ہے کہ حضور نبی اکرمؐ نے فرمایا: ”جب آدمی اچھی طرح وضو کر کے مسجد کی طرف جاتا ہے اور اس طرح جاتا ہے کہ نماز کے سوا کوئی دوسری چیز اسے نہیں لے جاتی تو وہ جو قدم بھی اٹھاتا ہے اس کے ذریعے

اس کا ایک درجہ بلند کیا جاتا ہے اور ایک گناہ (کا بوجھ) بلکہ کیا جاتا ہے پھر جب وہ نماز پڑھتا ہے تو فرشتے اس پر اس وقت تک سلامتی بھیجتے رہتے ہیں جب تک وہ باوضور رہتا ہے اور اس کے لیے یہ دعا کرتے ہیں: اے اللہ! اس پر سلامتی بھیج، اے اللہ! اس پر رحم فرم۔ تم میں سے ہر ایک جب تک نماز کا انتظار کرتا ہے وہ نماز ہی میں ہوتا ہے۔” (صحیح بخاری کتاب الجماعتہ والا مامۃ، باب فضل صلاۃ الجماعتہ، ۱: ۲۳۲، رقم: ۲۲۰)

۳۔ حضرت انس بن مالکؓ سے مردی ہے کہ حضور نبی اکرمؐ نے فرمایا: ”جو اللہ کے لیے چالیس دن نماز باجماعت ادا کرے اور تکبیر اولیٰ پائے اس کے لیے دو آزادیاں لکھ دی جائیں گی ایک دوزخ سے دوسری نفاق سے۔“ (سنن ترمذی باب الصلاۃ، باب فی فضل التکبیرۃ الاولی، ۱: ۲۸۱، رقم: ۲۷۱)

۴۔ حضرت عبداللہ بن مسعودؓ فرماتے ہیں: ”جس کو یہ پسند ہو کہ وہ حالت اسلام میں کل (قیامت کے دن) اللہ تعالیٰ سے کامل مومن کی حیثیت سے ملاقات کرے، اسے چاہئے کہ جس جگہ اذان دی جاتی ہے وہاں ان نمازوں کی حفاظت کرے (یعنی وہ نماز پنجگانہ باجماعت ادا کرے)۔“

پھر حضرت عبداللہ بن مسعودؓ نے فرمایا: ”اگر تم منافقوں کی طرح بلاعذر مسجدوں کو چھوڑ کر اپنے گھروں میں نماز پڑھنے لگو گے تو اپنے نبی کی سنت کو چھوڑ بیٹھو گے اور اگر اپنے نبی کی سنت کو چھوڑ دو گے تو گمراہ ہو جاؤ گے۔“ (صحیح مسلم، کتاب المساجد و مواضع الصلاۃ، باب صلاۃ الجماعتہ من سنن الحدی، ۱: ۲۵۲، رقم: ۲۵۲)

## جان بوجھ کر نماز باجماعت ادا نہ کرنے کے متعلق وعید

بغیر عذر شرعی باجماعت نماز نہ پڑھنے کو منافقت کی نشانی قرار دیا گیا ہے اور ایسے لوگوں کے لیے سخت وعید ہے۔ حدیث مبارکہ میں ہے:

عَنْ أَبِي هُرَيْرَةَ : أَنَّ رَسُولَ اللَّهِ قَالَ : وَالَّذِي نَفْسِي بِيَدِهِ ، لَقَدْ هَمِمْتُ أَنْ آمُرَ بِحَطَبٍ فَيُحْطَبَ ، ثُمَّ آمُرَ بِالصَّلَاةِ فَيُؤْذَنَ لَهَا ، ثُمَّ آمُرَ رَجُلًا فَيُؤْمِنَ النَّاسَ ، ثُمَّ أَخَالِفَ إِلَيْ رِجَالٍ فَأَحْرِقَ عَلَيْهِمْ بُيُوتَهُمْ ، وَالَّذِي نَفْسِي بِيَدِهِ ، لَوْ يَعْلَمُ أَحَدُهُمْ : أَنَّهُ يَجْدُ عَرْقًا سَمِينًا ، أَوْ مِرْمَاتِينِ حَسَنَتِينِ ، لَشَهَدَ الْعِشَاءَ . ( صحیح بخاری کتاب الجماعتہ والا مامۃ، باب وجوب صلاۃ الجماعتہ، ۱: ۲۳۱، رقم: ۶۱۸ )

”حضرت ابو ہریرہؓ سے روایت ہے کہ حضور نبی اکرمؐ نے فرمایا: قسم ہے اس ذات کی جس کے قبضہ قدرت میں میری جان ہے! میں نے ارادہ کیا کہ لکڑیاں اکٹھی کرنے کا حکم دوں تو وہ اکٹھی کی جائیں، پھر نماز کا حکم دوں تو اس کے لیے اذان کہی جائے۔ پھر ایک آدمی کو حکم دوں کہ لوگوں کی امامت کرے پھر ایسے لوگوں کی طرف نکل جاؤں (جونماز میں حاضر نہیں ہوتے) اور ان کے گھروں کو آگ لگا دوں۔ قسم اس ذات کی جس کے قبضہ قدرت میں میری جان ہے! اگر ان میں سے کوئی جانتا کہ اسے موٹی ہڈی یا دو عمدہ کھریاں ملیں گی تو ضرور نماز عشاء میں شامل ہوتا۔“

## نماز بجماعت ادا کرنے کی حکمتیں

نماز پنج گانہ مسجد میں بجماعت ادا کرنے کی درج ذیل حکمتیں ہیں:

- ۱- نماز بجماعت مسجد میں ادا کرنے سے مسلمانوں کو دن میں پانچ مرتبہ یکجا ہونے کے موقع میسر آتے ہیں۔ اس طرح انہیں اہل محلہ کے بارے میں پتہ چلتا ہے کہ کون کس حال میں ہے قرب و جوار میں کوئی ایسا تو نہیں جو پریشان و تنگدست ہے یا بیمار ہے۔
- ۲- بجماعت نماز کی ادائیگی قرب و موافقت اور محبت کے رشتے کو مضبوط و مستحکم بنانے میں مدد گار ثابت ہوتی ہے۔ ایک دوسرے کی خوشی غمی اور دکھ سکھ میں شریک ہو کر ایک صحت مند، خوشحال اور فعال معاشرے کی تغیر ممکن ہے۔
- ۳- نماز بجماعت کی پابندی سے انسان کے دل میں یہ احساس جاگریزیں ہوتا ہے کہ بغیر کسی شرعی عذر کے گھر کے اندر رہ کر انفرادی سطح پر نماز جیسے فریضے کی بجا آوری ممکن نہیں تو افراد معاشرہ ایک دوسرے سے الگ تھلک کیسے رہ سکتے ہیں؟
- ۴- بجماعت نماز سے اطاعتِ امیر کا جذبہ پیدا ہوتا ہے۔
- ۵- معاشرے کے اندر وحدت و یگانگت کے جذبات فروغ پاتے ہیں۔
- ۶- وقت کی پابندی کا درس ملتا ہے۔
- ۷- عملاً مساوات کا مظاہرہ ہوتا ہے۔

- ۸- اتحاد، نظم اور یقین حکم کا درس ملتا اور تربیت ہوتی ہے۔
- ۹- نیکیوں میں سبقت کا جذبہ پیدا ہوتا ہے۔
- ۱۰- غرور و تکبر کے بت ٹوٹتے ہیں۔



# نماز کے بعد کی دعائیں

استغفار

أَسْتَغْفِرُ اللَّهَ رَبِّيْ مِنْ كُلِّ ذَنْبٍ وَّاتُوْبُ إِلَيْهِ.

”میں بخشش مانگتا ہوں اللہ سے جو میرا پوردگار ہے ہر گناہ سے اور میں اس کے حضور توبہ کرتا ہوں۔“

دعائے اول

اللَّهُمَّ أَنْتَ السَّلَامُ وَمِنْكَ السَّلَامُ وَإِلَيْكَ يَرْجِعُ السَّلَامُ حِينَا  
رَبَّنَا بِالسَّلَامِ وَادْخِلْنَا دَارَ السَّلَامِ تَبَارَكْتَ رَبَّنَا وَتَعَالَيْتَ يَا ذَا الْجَلَلِ  
وَالْأَكْرَامِ.

”اے اللہ تو ہی سلامتی دینے والا ہے اور سلامتی تیری ہی طرف سے ہے اور سلامتی تیری ہی طرف لوٹی ہے۔ اے ہمارے پوردگار! ہم کو سلامتی کے ساتھ زندہ رکھ اور سلامتی کے گھر میں داخل فرماء۔ اے ہمارے پوردگار! تو ہڑی برکت والا اور بہت بلند ہے۔“

دعائے دوم

رَبَّنَا إِنَّا فِي الدُّنْيَا حَسَنَةً وَّفِي الْآخِرَةِ حَسَنَةً وَّقَنَا عَذَابَ النَّارِ.

”اے ہمارے پروردگار! ہمیں دنیا میں (بھی) بھلائی عطا فرما اور آخرت میں (بھی) بھلائی سے نواز اور ہمیں دوزخ کے عذاب سے محفوظ رکھ۔“

### ذکر اول

ہر نماز کے بعد ۳۳ مرتبہ سُبْحَانَ اللَّهِ، ۳۳ مرتبہ الْحَمْدُ لِلَّهِ اور ۳۳ مرتبہ اللَّهُ أَكْبَرُ پڑھے اور ایک بار یہ کہہ:

لَا إِلَهَ إِلَّا اللَّهُ وَحْدَةٌ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ.

”اللَّهُ کے سوا کوئی معبود نہیں، وہ اکیلا ہے، اس کا کوئی شریک نہیں، اسی کے لیے باادشاہت اور اسی کے لیے حمد ہے اور وہ ہر چیز پر قادر ہے۔“

### ذکر دوم

لَا إِلَهَ إِلَّا اللَّهُ وَحْدَةٌ لَا شَرِيكَ لَهُ وَهُوَ عَلَى كُلِّ شَيْءٍ قَدِيرٌ.  
اللَّهُمَّ لَا مَانِعَ لِمَا أَعْطَيْتَ وَلَا مُعْطِيَ لِمَا مَنَعْتَ وَلَا رَآدَ لِمَا قَضَيْتَ  
وَلَا يَنْفَعُ ذَا الْحَدِّ مِنْكَ الْجَدُّ.

”اللَّهُ کے سوا کوئی عبادت کے لائق نہیں، وہ اکیلا ہے، اس کا کوئی شریک نہیں وہ ہر شے پر قادر ہے۔ اے اللَّه جو تو عطا کرے اسے کوئی روکنے والا نہیں اور جو تو روک لے اسے کوئی دینے والا نہیں اور تیری قضا کو کوئی پھیرنے والا نہیں اور تیرے

مقابل کسی مالدار کو اس کا مال نفع نہیں دے گا۔“

### آیتِ الکرسی

اللَّهُ أَلَا إِلَهَ إِلَّا هُوَ حَالِقُ الْقِيَومُ حَ لَا تَأْخُذْهُ سِنَةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ طَمْنٌ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ حَ وَسِعَ كُرُسُيْهُ السَّمَاوَاتِ وَالْأَرْضَ حَ وَلَا يُؤْوِدُهُ حِفْظُهُمَا حَ وَهُوَ الْعَلِيُّ الْعَظِيمُ۔ (ابقرۃ، ۲: ۲۵۵)

”اللہ، اس کے سوا کوئی عبادت کے لائق نہیں، ہمیشہ زندہ رہنے والا ہے (سارے عالم کو اپنی تدبیر سے) قائم رکھنے والا ہے، نہ اس کو اونکھ آتی ہے اور نہ نیند، جو کچھ آسمانوں میں ہے اور جو کچھ زمین میں ہے سب اسی کا ہے، کون ایسا شخص ہے جو اس کے حضور اس کے اذن کے بغیر سفارش کر سکے، جو کچھ مخلوقات کے سامنے (ہو رہا ہے یا ہو چکا) ہے اور جو کچھ ان کے بعد (ہونے والا) ہے (وہ) سب جانتا ہے، اور وہ اس کی معلومات میں سے کسی چیز کا بھی احاطہ نہیں کر سکتے مگر جس قدر وہ چاہے، اس کی کرسی (سلطنت و قدرت) تمام آسمانوں اور زمین کو محیط ہے، اور اس پر ان دونوں (یعنی زمین و آسمان) کی حفاظت ہرگز دشوار نہیں، وہی سب سے بلند رتبہ بڑی عظمت والا ہے۔“

# فرض نمازوں کے بعد کے وظائف

## نمازِ فجر کے وظائف

فجر کی نماز میں مندرجہ ذیل وظائف اور اذکار میں سے جس قدر چاہیں مقرر کر لیں:

## دعا سے پہلے کے وظائف

درج ذیل وظائف نماز فرض کے بعد دعا سے پہلے پڑھنے کے لئے ہیں:

- لَا إِلَهَ إِلَّا اللَّهُ وَحْدَةٌ لَا شَرِيكَ لَهُ، لَهُ الْمُلْكُ وَلَهُ الْحَمْدُ  
يُحِبِّي وَيُمِيِّثُ وَهُوَ حَىٰ لَا يَمُوتُ بِيَدِهِ الْخَيْرُ وَهُوَ عَلَىٰ كُلِّ  
شَيْءٍ قَدِيرٌ ﴿١﴾

برکات: حضور ﷺ نے فرمایا: اس وظیفہ کے کرنے والے کے گناہ اگرچہ  
سمندر کی جھاگ کے برابر ہی کیوں نہ ہوں بخش دیتے جاتے ہیں۔

(مسلم، الحج، کتاب المساجد و موضع الصلاة، باب اختباب الذکر بعد الصلاة، ۱: ۳۸، رقم: ۵۹۷)

- اس کے بعد سورۃ توبہ کی آیات ۱۲۸-۱۲۹ کی تلاوت کریں:

بِسْمِ اللَّهِ الرَّحْمَنِ الرَّحِيمِ ﴿١﴾ لَقَدْ جَاءَكُمْ رَسُولٌ مِّنْ أَنفُسِكُمْ  
عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ﴿٢﴾ فَإِنْ

تَوَلُّوا فَقُلْ حَسْبِيَ اللَّهُ لَا إِلَهَ إِلَّا هُوَ طَعْلَيْهِ تَوَكَّلْتُ وَهُوَ رَبُّ الْعَرْشِ  
الْعَظِيمُ ○

- ۳- بعد ازالہ یہ تسبیح کریں:

سُبْحَانَ اللَّهِ: ۳۳ بار؛ الْحَمْدُ لِلَّهِ: ۳۳ بار؛ اللَّهُ أَكْبَرُ: ۳۲ بار

- درج ذیل تسبیح تین بار پڑھیں:

سُبْحَانَ اللَّهِ وَبِحَمْدِهِ، سُبْحَانَ اللَّهِ الْعَظِيمِ.

پھر دعا کریں۔

- دعا کے اختتام پر یہ آیات پڑھیں:

سُبْحَانَ رَبِّ الْعِزَّةِ عَمَّا يَصْفُونَ ○ وَ سَلَامٌ عَلَى  
الْمُرْسَلِينَ ○ وَ الْحَمْدُ لِلَّهِ رَبِّ الْعَالَمِينَ ○ (الصفت، ۳۷: ۱۸۰-۱۸۲)

## دعا کے بعد کے وظائف

دعا کے بعد درج ذیل وظائف حسب فرصت و سہولت جاری رکھیں:

- ۶- سورۃ الفاتحہ ایک بار

- ۷- آیت الکرسی ایک بار

- ۸- لَا إِلَهَ إِلَّا اللَّهُ كُمْ ازکم سو (۱۰۰) مرتبہ پڑھیں۔ ایک سو چھیسا سو (۱۲۶) مرتبہ پڑھنا افضل ہے اور آخر میں مُحَمَّدَ رَسُولُ اللَّهِ پڑھیں۔

اس وظیفہ سے صفائی قلب، قبولیت اور قربِ الٰہی نصیب ہو گا۔

۹- استغفار تین بار

أَسْتَغْفِرُ اللَّهَ الْعَظِيمَ الَّذِي لَا إِلَهَ إِلَّا هُوَ الْحَقُّ الْقَيُومُ وَ أَتُوبُ

إِلَيْهِ

حضرور ﷺ خود یہ استغفار روزانہ سو (۱۰۰) مرتبہ فرماتے تھے۔

یہ وظیفہ گناہوں کی بخشش، بلندی درجات، رزق میں وسعت، عطاۓ الٰہی میں اضافہ حصول برکات اور تنگی و مشکلات کے حل کا باعث ہے۔

۱۰- حَسْبُنَا اللَّهُ وَ نِعْمَ الْوَكِيلُ

طریقہ: تعوذ (أَعُوذُ بِاللَّهِ مِنَ الشَّيْطَنِ الرَّجِيمِ) اور تسمیہ (بِسْمِ اللَّهِ الرَّحْمَنِ الرَّحِيمِ) پڑھنے کے بعد سورہ آل عمران کی درج ذیل دو آیات (۳۲-۳۳) کی تلاوت کریں:

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشُوْهُمْ  
فَرَأَدُهُمْ إِيمَانًا وَ قَالُوا

حَسْبُنَا اللَّهُ وَ نِعْمَ الْوَكِيلُ ۵

یہاں پہنچ کر ان کلمات کو سو (۱۰۰) مرتبہ پڑھیں۔

یہ تسبیح پوری کرنے کے بعد آگے یہ آیت ایک بار پڑھیں اور وظیفہ کامل کر لیں:

فَانْقُلَبُوا بِنِعْمَةِ مِنَ اللَّهِ وَ فَضْلِ لَمْ يَمْسَسُهُمْ سُوءٌ وَ اتَّبَعُوا رِضْوَانَ

## اللَّهُ طَوْفَلٌ عَظِيمٌ

**برکات:** اس وظیفہ کو مستقل جاری رکھنے سے حفظ نعمت، اللہ کے فضل و احسان میں اضافہ، دشمن سے امان، خوف و خطر سے نجات، ہدایت الہی، مدد و نصرت، اللہ تعالیٰ کی رحمت اور خصوصاً رضائے الہی نصیب ہوتی ہے۔ یہ اکثر اولیاء و صالحین کا وظیفہ ہے۔ خاص مشکل کے اوقات میں بھی اسے کثرت کے ساتھ پڑھا جائے۔ ان شاء اللہ پریشانی دور ہوگی اور نصرت الہی نصیب ہوگی۔ یہ وظیفہ حضرت شیخ الاسلام ڈاکٹر محمد طاہر القادری کو ان کے والد گرامی حضرت علامہ ڈاکٹر فرید الدین قادری نے عطا فرمایا اور انہیں دمشق کی جامع مسجد امومی میں مقام زکریاؑ پر غیب سے ظاہر ہونے والے ایک ابدال نے عطا کیا تھا۔ سیدنا امام جعفر صادق علیہ السلام سمیت بہت سے مشائخ و اولیاء سے بھی یہ منقول ہے۔

۱۱۔ درج ذیل درود شریف سو (۱۰۰) مرتبہ پڑھیں:

**اللَّهُمَّ صَلِّ عَلَى سَيِّدِنَا مُحَمَّدٍ وَ عَلَى أَهْلِهِ وَ صَحْبِهِ وَ بَارِكْ  
وَسَلِّمْ**

دیگر کلمات اور صیغوں پر مبنی درود شریف بھی پڑھ سکتے ہیں۔

۱۲۔ تلاوت قرآن مجید: ان وظائف کے بعد وقت کی وسعت کے مطابق تلاوت قرآن مجید کریں۔

۱۳۔ دلائل الخیرات: کا یومیہ ورد کر سکتا ہے۔

-۱۴- قصیدہ بُردا: حسب توفیق پڑھ سکتا ہے۔

-۱۵- قصیدہ غوشیہ: پڑھ سکتا ہے۔

اگر صحیح وقت میرنا ہو تو دلائل اخیرات، قصیدہ بُردا اور قصیدہ غوشیہ کے لئے بعد نمازِ مغرب یا بعد نمازِ عشاء بھی اچھا وقت ہے۔ سہولت کے مطابق آپ وقت کا تعین کر سکتے ہیں۔

### نمازِ ظہر و عصر کے وظائف

ظہر اور عصر کی نمازوں میں مندرجہ ذیل وظائف اور اذکار میں سے جس قدر چاہیں مقرر کر لیں:

### دُعا سے پہلے کے وظائف

درج ذیل وظائف نماز فرض کے بعد دعا سے پہلے پڑھنے کے لئے ہیں:

- لا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ  
يُحْيِي وَيُمُيَّثُ وَهُوَ حَىٰ لَا يَمُوتُ بِيَدِهِ الْخَيْرُ وَهُوَ عَلَىٰ كُلِّ  
شَىءٍ قَدِيرٌ ۝

-۲- اس کے بعد سورۃ توبہ کی آیات ۱۲۸-۱۲۹ کی تلاوت کریں۔

بِسْمِ اللَّهِ الرَّحْمَنِ الرَّحِيمِ ۝ لَقَدْ جَاءَكُمْ رَسُولٌ مِّنْ أَنفُسِكُمْ  
عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝ فَإِنْ

تَوَلُّوا فَقُلْ حَسْبِيَ اللَّهُ لَا إِلَهَ إِلَّا هُوَ طَعْلَيْهِ تَوَكَّلْتُ وَهُوَ رَبُّ الْعَرْشِ  
الْعَظِيمُ ﴿٥﴾

- ۳- بعد ازالہ یہ تسبیح کریں:

سُبْحَانَ اللَّهِ: ۳۳ بار؛ الْحَمْدُ لِلَّهِ: ۳۳ بار؛ اللَّهُ أَكْبَرُ: ۳۲ بار

- درج ذیل تسبیح تین بار پڑھیں:

سُبْحَانَ اللَّهِ وَبِحَمْدِهِ، سُبْحَانَ اللَّهِ الْعَظِيمِ.

پھر دعا کریں۔

- دعا کے اختتام پر یہ آیات پڑھیں:

سُبْحَانَ رَبِّكَ رَبِّ الْعِزَّةِ عَمَّا يَصِفُونَ ۝ وَسَلَّمَ عَلَى  
الْمُرْسَلِينَ ۝ وَالْحَمْدُ لِلَّهِ رَبِّ الْعَالَمِينَ ۝ (الْأَنْفَت، ۳۷: ۱۸۰-۱۸۲)

## دُعا کے بعد کے وظائف

دعا کے بعد درج ذیل وظائف حسب فرصت و سہولت جاری رکھیں:

- ۶- سورۃ الفاتحہ ایک بار

- ۷- آیۃ الکرسی ایک بار

- ۸- استغفار تین بار

أَسْتَغْفِرُ اللَّهَ الْعَظِيمَ الَّذِي لَا إِلَهَ إِلَّا هُوَ الْحَقُّ الْقَيُومُ وَأَتُوبُ

إِلَيْهِ.

۹- درود شریف تین بار

اللَّهُمَّ صَلِّ عَلَى سَيِّدِنَا مُحَمَّدٍ وَ عَلَى اٰلِهٖ وَ صَحْبِهِ وَ بَارِكْ  
وَسَلِّمْ.

## نمازِ مغرب کے وظائف

مغرب کی نماز میں مندرجہ ذیل وظائف اور اذکار میں سے جس قدر چاہیں مقرر کر لیں:

## دُعا سے پہلے کے وظائف

درج ذیل وظائف نمازِ فرض کے بعد دعا سے پہلے پڑھنے کے لئے ہیں:

۱- لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ  
يُحِبِّي وَ يُمِيِّثُ وَ هُوَ حَقٌّ لَا يَمُوتُ ثِيَدِهُ الْخَيْرُ وَ هُوَ عَلَى كُلِّ  
شَيْءٍ قَدِيرٌ○

۲- اس کے بعد سورۃ توبہ کی آیات ۱۲۸-۱۲۹ کی تلاوت کریں:

بِسْمِ اللَّهِ الرَّحْمَنِ الرَّحِيمِ○ لَقَدْ جَاءَكُمْ رَسُولٌ مِّنْ أَنفُسِكُمْ  
عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ○ فَإِنْ

تَوَلُّوا فَقُلْ حَسْبِيَ اللَّهُ لَا إِلَهَ إِلَّا هُوَ طَعْلَيْهِ تَوَكَّلْتُ وَهُوَ رَبُّ الْعَرْشِ  
الْعَظِيمُ ﴿٥﴾

- ۳- بعد ازالہ یہ تسبیح کریں:

سُبْحَانَ اللَّهِ: ۳۳ بار؛ الْحَمْدُ لِلَّهِ: ۳۳ بار؛ اللَّهُ أَكْبَرُ: ۳۲ بار

- درج ذیل تسبیح تین بار پڑھیں:

سُبْحَانَ اللَّهِ وَبِحَمْدِهِ، سُبْحَانَ اللَّهِ الْعَظِيمِ.

پھر دعا کریں۔

- دعا کے اختتام پر یہ آیات پڑھیں:

سُبْحَانَ رَبِّكَ رَبِّ الْعِزَّةِ عَمَّا يَصِفُونَ ﴿٥﴾ وَسَلَّمَ عَلَى  
الْمُرْسَلِينَ ﴿٥﴾ وَالْحَمْدُ لِلَّهِ رَبِّ الْعَالَمِينَ ﴿٥﴾ (الصفت، ۳۷: ۱۸۰-۱۸۲)

## دُعا کے بعد کے وظائف

دعا کے بعد درج ذیل وظائف حسب فرصت و سہولت جاری رکھیں:

- سورۃ الفاتحۃ ایک بار

- آیۃ الکرسی ایک بار

- استغفار تین یا سات بار

أَسْتَغْفِرُ اللَّهَ الْعَظِيمَ الَّذِي لَا إِلَهَ إِلَّا هُوَ الْحَقُّ الْقَيُّومُ وَ أَتُوبُ

إليه

- ۹- درود شریف تین یا سات بار  
 اللہُمَّ صَلِّ عَلَیٰ سَيِّدِنَا مُحَمَّدٍ وَ عَلَیٰ اللّهِ وَ صَحْبِهِ وَ بَارِكْ  
 وَسَلِّمْ.
- ۱۰- کلمہ شہادت تین یا سات بار  
 أَشْهُدُ أَنَّ لَا إِلَهَ إِلَّا اللّهُ الْمَلِكُ الْحَقُّ الْمُبِينُ وَ أَشْهُدُ أَنَّ مُحَمَّداً  
 رَسُولَ اللّهِ صَادِقُ الْوَعْدِ الْأَمِينِ.
- ۱۱- دور کعت نمازِ نفل بطور خاص حضور نبی اکرم ﷺ کی طرف سے ادا کریں۔  
 پہلی رکعت میں سورۃ الکافرون اور دوسری رکعت میں سورۃ الاخلاص پڑھیں۔  
 اس کا ثواب بارگاہ نبوی ﷺ میں نذر کریں۔ ہدیہ ثواب میں حضور ﷺ کے توسط سے  
 آپ ﷺ کے ساتھ اہل بیت اطہار ﷺ، صحابہ کرام ﷺ، سیدنا غوث اعظم شیخ  
 عبدال قادر جیلانی ﷺ، آپ کے اپنے سلسلہ کے مشائخ عظام ﷺ اور اپنے والدین کو  
 بھی شریک کریں۔
- ۱۲- دلائل خیرات یومیہ ورد
- ۱۳- قصیدہ بُرودہ حب توفیق
- ۱۴- قصیدہ غوشیہ مکمل  
 اپنی چاہت، طبعی رغبت اور فرصت کے مطابق درج بالا تینوں وظائف جس قدر

پڑھنا چاہیں اجازت ہے۔

## نمازِ عشاء کے وظائف

عشاء کی نماز میں مندرجہ ذیل وظائف اور اذکار میں سے جس قدر چاہیں مقرر کر لیں:

### دعا سے پہلے کے وظائف

درج ذیل وظائف نمازِ فرض کے بعد دعا سے پہلے پڑھنے کے لئے ہیں:

- لا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْبِي  
وَيُمِيَّثُ وَهُوَ حَقٌّ لَا يَمُوْتُ بِيَدِهِ الْخَيْرُ وَهُوَ عَلَى كُلِّ شَيْءٍ  
قَدِيرٌ

- اس کے بعد سورۃ توبہ کی آیات ۱۲۸-۱۲۹ کی تلاوت کریں:

بِسْمِ اللَّهِ الرَّحْمَنِ الرَّحِيمِ ○ لَقَدْ جَاءَكُمْ رَسُولٌ مِّنْ أَنفُسِكُمْ  
عَزِيزٌ عَلَيْهِ مَا عَنْتُمْ حَرِيصٌ عَلَيْكُمْ بِالْمُؤْمِنِينَ رَءُوفٌ وَّفٌ رَّحِيمٌ ○ فَإِنْ  
تَوَلُّوْا فَقُلْ حَسْبِيَ اللَّهُ لَا إِلَهَ إِلَّا هُوَ طَعَلِيَ تَوَكِّلْتُ وَهُوَ رَبُّ الْعَرْشِ  
الْعَظِيمِ ○

- بعد ازاں یہ تسبیح کریں:

سُبْحَانَ اللَّهِ: ۳۳ بَار؛ الْحَمْدُ لِلَّهِ: ۳۳ بَار؛ أَكْبَرُ: ۳۷ بَار

-۳ سُبْحَانَ اللَّهِ وَ الْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔ (ایک مرتبہ)  
پھر دعا کریں۔

-۴ دعا کے اختتام پر یہ آیات پڑھیں:  
سُبْحَانَ رَبِّ الْعِزَّةِ عَمَّا يَصِفُونَ ۝ وَ سَلَامٌ عَلَى الْمُرْسَلِينَ ۝ وَ الْحَمْدُ لِلَّهِ رَبِّ الْعَالَمِينَ ۝ (الصفت، ۳۷: ۱۸۰-۱۸۲)

## دعا کے بعد کے وظائف

دعا کے بعد درج ذیل وظائف حسب فرصت و سہولت جاری رکھیں:

- ۶ سورۃ الفاتحہ ایک بار
- ۷ آیۃ الكرتی ایک بار
- ۸ استغفار تین یا سات بار
- ۹ درود شریف تین یا سات بار
- ۱۰ اللہم صلی علی سیدنا محمد و علی الہ و صحبہ و بارک و سلیم۔

۱۰- کلمہ شہادت تین یا سات بار

أَشْهُدُ أَنْ لَا إِلَهَ إِلَّا اللَّهُ الْمُلْكُ الْحَقُّ الْمُبِينُ وَأَشْهُدُ أَنَّ مُحَمَّداً  
عَبْدُهُ وَرَسُولُهُ خَاتَمُ النَّبِيَّـِ وَالْمُرْسَلِينَ صَادِقُ الْوَعْدِ الْمُّبِينِ ۝

۱۱- درج ذیل کلمات تین یا سات بار پڑھیں:

سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ ۝ اللَّهُمَّ أَنْتَ رَبِّي لَا  
إِلَهَ إِلَّا أَنْتَ عَلَيْكَ تَوَكَّلْتُ وَأَنْتَ رَبُّ الْعَرْشِ الْعَظِيمِ بِسْمِ اللَّهِ وَ  
بِاللَّهِ وَمَا شَاءَ اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ ۝

برکات: حضور نبی اکرم ﷺ نے ارشاد فرمایا: اس وظیفہ سے انسان سوائے  
موت کے ہر آفت سے محفوظ رہے گا اور اس کے اہل و عیال اور مال و اولاد میں ہر  
طرح کی نعمت و برکت نصیب ہوگی۔ مزید یہ کہ خود اس کو، اس کے گھر والوں کو اور  
اس کے مال و اسباب کو کوئی نقصان نہیں پہنچے گا۔

۱۲- سورۃ الفاتحہ (گیارہ مرتبہ)۔ سورۃ الاخلاص (گیارہ مرتبہ)

اس کا ثواب بارگاہِ نبوی ﷺ میں نذر کریں۔ ہدیہ ثواب میں حضور ﷺ کے توسط  
سے آپ ﷺ کے ساتھ ارواح انبیاء ﷺ، اہل بیت اطہار ﷺ، صحابہ کرام ﷺ، سیدنا  
غوث الاعظم شیخ عبدال قادر جیلانی ﷺ اور آپ کے سلسلہ کے مشائخ عظام ﷺ،  
بزرگان، والدین، صالحین و صالحات اور امت محمدیہ کے جمیع مسلمین و مسلمات کو بھی  
شریک کریں۔

۱۲۔ سورہ الملک: اگر فرصت ہو تو نمازِ عشاء کے بعد سورہ الملک کی تلاوت کا معمول بنائیں۔

برکات: یہ سورۃ قبر کو روشن کرے گی اور مرنے کے بعد قبر میں ہر معاملے میں حفاظت، حمایت اور کفالت کرے گی۔

۱۳۔ سورۃ یسین: اگر فرصت ہو تو نمازِ عشاء کے بعد سورۃ یسین کی تلاوت کا معمول بنائیں۔



## نمازِ جمعہ

يَا أَيُّهَا الَّذِينَ آمَنُوا إِذَا نُودِي لِلصَّلَاةِ مِنْ يَوْمِ الْجُمُعَةِ فَاسْعُوا إِلَى  
ذِكْرِ اللَّهِ وَدَرُوا الْبَيْعَ طَذْلِكُمْ خَيْرٌ لَكُمْ إِنْ كُنْتُمْ تَعْمَلُونَ ۝

(الجمعة، ۹:۶۲)

”اے ایمان والو! جب جمعہ کے دن (جمعہ کی) نماز کے لئے اذان دی جائے تو فوراً اللہ کے ذکر (یعنی خطبہ و نماز) کی طرف تیزی سے چل پڑو اور خرید و فروخت (یعنی کاروبار) چھوڑ دو۔ یہ تمہارے حق میں بہتر ہے اگر تم علم رکھتے ہو۔“

جمعہ کی نماز فرض عین ہے۔ اس کی فرضیت ظہر سے زیادہ مؤکدہ ہے اور اس کا مکمل کافر ہے۔ جمعہ کی نماز ظہر کے قائم مقام ہے اور اس کا وقت وہی ہے جو ظہر کا ہے۔

## شرائط جمعہ

جمعہ کی نماز کے لیے چند شرطیں ہیں۔ اگر ایک شرط بھی مفقود ہوئی تو جمعہ نہ ہوگا، جس جگہ کوئی شرط مفقود ہو وہاں نماز پڑھی جائے گی، وہ شرائط درج ذیل ہیں:

- شہر ہو یا شہر کے قائم مقام وہ گاؤں ہو جو اپنے علاقے میں مرکزی حیثیت رکھتا ہو۔

۲- وقت ظہر کا ہو۔

۳- نماز سے پہلے خطبہ ہو۔

۴- جماعت ہو کیوں کہ بلا جماعت جمعہ نہ ہوگا۔

۵- عام اجازت ہو۔

### فرضیتِ جمعہ

ہر مسلمان مرد جو آزاد، بالغ، عقیند، تدرست اور مقیم ہے اس پر جمعہ فرض ہے۔ جب کہ عورت، غلام، قیدی، نابالغ، محبوط الحواس، بیمار، اپاچ، تیاردار، مسافر، جس کو کسی کا خوف ہو یا جس کو کسی نقصان کا اندیشہ ہو، ان پر جمعہ فرض نہیں۔ ہاں اگر مسافر، مريض اور عورتیں نماز میں شریک ہو جائیں تو ان کی نماز درست ہوگی اور ظہر ان کے ذمے سے ساقط ہو جائے گی۔

### جمعہ کے مسائل

جو چیزیں نماز میں حرام ہیں وہ خطبہ میں بھی حرام ہیں مثلاً کھانا، پینا، سلام و کلام کرنا یہاں تک کہ امر بالمعروف کرنا۔ سب حاضرین پر خطبہ سننا اور چپ رہنا فرض ہے، ہاں خطیب امر بالمعروف کر سکتا ہے۔ خطیب نے کوئی دعا سیئہ کلمہ کہا تو سامعین کا ہاتھ اٹھانا یا آمین کہنا منع ہے۔ دو خطبوں کے درمیان بغیر ہاتھ اٹھائے دل میں دعا کرنا جائز ہے۔

## نمازِ عیدِ یہین

ارشادِ باری تعالیٰ ہے:

وَلِتُكِمْلُوا الْعِدَّةَ وَلِتُكَبِّرُوا اللَّهَ عَلَىٰ مَا هَدَكُمْ وَلَعَلَّكُمْ تَشْكُرُونَ ۝

(البقرة، ۲: ۱۸۵)

”اور اس لیے کہ تم گنتی پوری کر سکو اور اس لیے کہ اس نے تمہیں جو ہدایت فرمائی ہے اس پر اس کی بڑائی بیان کرو اور اس لیے کہ تم شکر گزار بن جاؤ“

پھر فرمایا:

**فَصَلِّ لِرَبِّكَ وَانْحِرْ**

”اپنے رب کے لیے نماز پڑھو اور قربانی کرو۔“

عیدِ یہین کی نماز واجب ہے۔ سب پر نہیں بلکہ انہی پر جن پر جمعہ فرض ہے اور اس کی ادا کی وہی شرطیں ہیں جو جمعہ کیلئے ہیں۔ صرف اتنا فرق ہے کہ جمعہ میں خطبہ شرط ہے اور عیدِ یہین میں سنت۔ ان دونوں نمازوں کا وقت سورج کے بقدر ایک نیزہ بلند ہونے سے لے کر زوال تک ہے۔ مگر عید الفطر میں کچھ دیر کرنا اور عید الاضحی میں جلدی کرنا مستحب ہے۔ ان نمازوں سے پہلے اذان واقامت نہیں ہے۔ ان دونوں نمازوں کے ادا کرنے کا طریقہ ایک ہی ہے۔

## نمازِ عیدِین کا طریقہ

پہلے نیت کریں: دو رکعت عید الغطیر یا عید الاضحیٰ واجب مع زائد چھ تکبیروں کے۔ پھر تکبیر کہہ کر ہاتھ باندھ لیں اور شاء پڑھیں اس کے بعد امام زور سے اور مقتدی آہستہ سے (اتنی آواز سے کہ خود سن سکیں) تکبیریں کہیں، دو تکبیروں کے بعد ہاتھ چھوڑ دیں اور تیسری کے بعد باندھ لیں۔ پھر امام بلند آواز سے سورہ فاتحہ اور کوئی سورۃ پڑھ کر رکوع اور سجود کرے گا۔ دوسری رکعت میں فاتحہ اور قرأت کے بعد رکوع میں جانے سے پہلے امام و مقتدی ہاتھ اٹھا کر تین تکبیریں کہہ کر ہاتھ چھوڑ دیں اور چوتھی تکبیر کہتے وقت ہاتھ کا نوں تک نہ اٹھائیں بلکہ رکوع میں چلے جائیں اور قاعدے کے مطابق نماز پوری کریں۔

## عید کے مستحبات

عید کے دن درج ذیل امور بجا لانا مستحب ہے:

- ۱- حجامت بنانا۔
- ۲- ناخن ترشوانا۔
- ۳- مسواک کرنا۔
- ۴- اچھے کپڑے پہننا۔
- ۵- خوشبو لگانا۔
- ۶- عید گاہ کو پیدل جانا۔

- ۷۔ راستے میں تکبیر کہتے ہوئے جانا۔
- ۸۔ دوسرے راستے سے واپس آنا۔
- ۹۔ عیدالفطر میں نماز سے پہلے صدقہ فطر ادا کرنا اور کوئی میٹھی چیز کھانا، طاق عدد (تین، پانچ، سات) کھجوریں ہوں تو بہتر ہے۔
- ۱۰۔ آپس میں ملنا اور مصالحہ و معاقبہ کرنا۔
- ۱۱۔ مبارک باد دینا۔

### کلماتِ تکبیر

اللهُ أَكْبَرُ اللَّهُ أَكْبَرُ لَا إِلَهُ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَاللَّهُ الْحَمْدُ.

نویں ذی الحجه کی نجر سے تیرہویں کی عصر تک ہر فرض نماز کے فوراً بعد یہی تکبیر ایک بار کہنا واجب اور تین بار کہنا افضل ہے۔ اسے تکبیر تشریق کہتے ہیں۔

## نمازِ جنازہ

جنازہ کی نماز فرض کفایہ ہے۔ فرض کفایہ کا مطلب یہ ہے کہ اگر چند آدمی بھی پڑھ لیں تو سب بری الذمہ ہو گئے ورنہ وہ سب گنگہار ہوں گے جن کو خبر پہنچی تھی لیکن وہ نہیں آئے۔ اس کے لیے جماعت شرط نہیں ایک آدمی بھی پڑھ لے تو فرض ادا ہو گیا۔ اس کے دور کن ہیں: چار بار تکبیر کہنا اور کھڑے ہو کر پڑھنا۔ اس کی تین سنتیں ہیں: اللہ کی حمد و ثناء کرنا، حضور نبی اکرم ﷺ پر درود پڑھنا اور میت کے لیے دعا کرنا۔ میت سے مراد وہ ہے جو زندہ پیدا ہوا پھر مر گیا۔ جو مر ہوا پیدا ہوا س کی نماز جنازہ نہیں۔ نیز میت کا سامنے ہونا ضروری ہے غائب کی نماز نہیں۔ کئی میتیں جمع ہو جائیں تو سب کے لیے ایک ہی نماز کافی ہے۔ سب کی نیت کرے اور علیحدہ علیحدہ پڑھے تو افضل ہے۔

## نمازِ جنازہ کا طریقہ

اس کے ادا کرنے کا طریقہ یہ ہے کہ اگر مرد کا جنازہ ہو تو امام سر کے بال مقابل کھڑا ہو اور اگر عورت کا جنازہ ہو تو جنازے کے وسط میں کھڑا ہو۔ اگر میت بالغ ہو تو اس کی دعائے مغفرت کا ارادہ کرے اور اگر میت نابالغ ہو تو اسے اپنا پیش رو، باعثِ اجر و ثواب اور شفاعت کرنے والا اور مقبول شفاعت بنانے کا ارادہ کرے۔ اس کے بعد نمازِ جنازہ کا فریضہ ادا کرنے کی نیت اس طرح کرے: چار تکبیریں نمازِ جنازہ فرض کفایہ، ثنا واسطے اللہ تعالیٰ کے، درود شریف واسطے حضور نبی اکرم ﷺ کے،

دعا واسطے حاضر اس میت کے، منہ طرف کعبہ شریف کے (اور مقدتی یہ بھی کہے) پیچھے اس امام کے۔ پھر رفع یہ دین کے ساتھ تکبیر تحریکہ کر کے زیر ناف ہاتھ باندھ لے اور یہ شناپڑھے:

سُبْحَانَكَ اللّٰهُمَّ وَبِحَمْدِكَ، وَتَبَارَكَ اسْمُكَ وَتَعَالٰى<sup>۱</sup>  
جَدُّكَ، وَجَلَّ شَنَاءُكَ وَلَا إِلٰهَ غَيْرُكَ.

دوسری تکبیر ہاتھ اٹھائے بغیر کہے اور یہ درود پاک پڑھے:

اللّٰهُمَّ صَلِّ عَلٰى مُحَمَّدٍ وَعَلٰى آلِ مُحَمَّدٍ، كَمَا صَلَّيْتَ وَسَلَّمَتَ  
وَبَارَكْتَ وَرَحْمَتَ وَتَرَحَّمْتَ عَلٰى إِبْرَاهِيمَ وَعَلٰى آلِ إِبْرَاهِيمَ،  
إِنَّكَ حَمِيدٌ مَّجِيدٌ.

پھر ہاتھ اٹھائے بغیر تیسرا تکبیر کہے، میت اور تمام مسلمانوں کے لیے دعائے مغفرت کرے۔ بالغ مرد و عورت دونوں کی نماز جنازہ میں یہ دعا پڑھے:

اللّٰهُمَّ اغْفِرْ لِحَيَّنَا وَمَيِّتَنَا، وَشَاهِدِنَا وَغَائِبِنَا، وَصَغِيرِنَا وَكَبِيرِنَا،  
وَذَكَرِنَا وَأَنْثَانَا. اللّٰهُمَّ مَنْ أَحْيَيْتَهُ مِنَّا فَاحْيِهْ عَلٰى الْإِسْلَامِ، وَمَنْ تَوَفَّيْتَهُ  
مِنَّا فَتَوَفَّهُ عَلٰى الْإِيمَانِ.

”یا اللہ! تو ہمارے زندوں کو بخش اور ہمارے مردوں کو، اور ہمارے حاضر لوگوں کو اور ہمارے غائب لوگوں کو اور ہمارے چھوٹوں کو اور ہمارے بڑوں کو اور ہمارے مردوں کو اور ہماری عورتوں کو۔ یا اللہ! تو ہم میں سے جس کو زندہ رکھے تو اس کو اسلام

پر زندہ رکھ اور جس کو ہم میں سے موت دے تو اس کو حالتِ ایمان پر موت دے۔“  
اگر نابالغ لڑکے کا جنازہ ہو تو یہ دعا پڑھے:

**اللَّهُمَّ اجْعَلْهُ لَنَا فَرَطاً وَاجْعَلْهُ لَنَا أَجْرًا وَذُخْرًا وَاجْعَلْهُ لَنَا شَافِعًا  
وَمُشَفِّعًا.**

”اے اللہ! اس بچے کو ہمارے لیے منزل پر آگے پہنچانے والا بنا، اسے ہمارے  
لیے باعثِ اجر اور آخرت کا ذخیرہ بنا، اور اسے ہمارے حق میں شفاعت کرنے والا  
اور مقبول شفاعت بنا۔“

نابالغ لڑکی کا جنازہ ہو تو یہ دعا پڑھے:

**اللَّهُمَّ اجْعَلْهَا لَنَا فَرَطاً وَاجْعَلْهَا لَنَا أَجْرًا وَذُخْرًا وَاجْعَلْهَا لَنَا  
شَافِعَةً وَمُشَفِّعَةً.**

”اے اللہ! اس بچی کو ہمارے لیے منزل پر آگے پہنچانے والا بنا، اسے ہمارے  
لیے باعثِ اجر اور آخرت کا ذخیرہ بنا، اور اسے ہمارے حق میں شفاعت کرنے والا  
اور مقبول شفاعت بنا۔“

اگر کسی کو ان دعائوں میں سے کوئی دعا یاد نہ ہو تو یہ دعا پڑھ لینی چاہیے:

**اللَّهُمَّ اغْفِرْ لَنَا وَلِوَالِدَيْنَا وَلِلْمُؤْمِنِينَ وَالْمُؤْمِنَاتِ.**

”اے اللہ! تو ہمیں، ہمارے والدین اور تمام مومن مردوں اور عورتوں کو بخش  
دے۔“

اگر یہ دعا بھی یاد نہ ہو تو جو دعا یاد ہو وہی پڑھ سکتا ہے۔

پھر چوتھی تکبیر بغیر ہاتھ اٹھائے کہے اور بعد ازاں **السَّلَامُ عَلَيْكُمْ وَرَحْمَةُ اللَّهِ، السَّلَامُ عَلَيْكُمْ وَرَحْمَةُ اللَّهِ كہتے ہوئے** دائیں بائیں سلام پھیر دے، اس کے بعد صافیں توڑ کر دعا مانگ۔

نوٹ: جنازہ کو کاندھا دینا عبادت اور بہت اجر و ثواب کا باعث ہے۔ یہ جو مشہور ہے کہ شوہر اپنی بیوی کے جنازے کونہ کندھا دے سکتا ہے، نہ قبر میں اتار سکتا ہے، نہ منہ دیکھ سکتا ہے۔ محض غلط ہے صرف نہلانے اور بلا حائل بدن کو ہاتھ لگانے کی ممانعت ہے۔

## نمازِ قصر

شریعی اعتبار سے مسافر وہ شخص ہے جو کم از کم چون (۵۲) میل (۸۲ کلومیٹر) مسافت کے ارادے سے اپنے علاقے سے باہر سفر پر روانہ ہو چکا ہو۔ اس پر واجب ہے کہ فقط فرض نماز میں قصر کرے یعنی چار رکعت فرض والی نماز میں دو فرض پڑھے۔ سفر میں چار رکعت فرائض والی نمازوں (ظہر، عصر، عشاء) کو نصف کر کے پڑھنا قصر کھلاتا ہے۔

قرآن حکیم میں ارشاد ہوتا ہے:

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ  
الصَّلَاةِ إِنْ خِفْتُمْ أَنْ يَفْتَسَكُمُ الَّذِينَ كَفَرُوا طَإِنَّ الْكُفَّارِينَ كَانُوا لَكُمْ  
عَدُوًّا مُّبِينًا ۝ (النساء، ۲: ۱۰۱)

”اور جب تم زمین میں سفر کرو تو تم پر کوئی گناہ نہیں کہ تم نماز میں قصر کرو (یعنی چار رکعت فرض کی جگہ دو پڑھو) اگر تمہیں اندازہ ہے کہ کافر تمہیں تکلیف میں بیٹلا کر دیں گے۔ بے شک کفار تمہارے کھلے دشمن ہیں ۝“

مسافر اگر ظہر، عصر اور عشاء کی نماز میں قصر نہ کرے اور پوری رکعات پڑھے تو وہ گنہگار ہو گا، یہ ایسے ہی ہے جیسے کوئی ظہر کی چھر رکعات فرض پڑھے تو بجائے ثواب کے اسے گناہ ہو گا۔ لیکن اگر مسافر لاعلمی میں قصر کرنا بھول گیا اور اُس نے دو کی

بجائے چار رکعات پڑھ لیں اور نماز ختم ہونے سے پہلے یاد آیا اور دوسری رکعت کے آخری قعدہ میں التحیات پڑھنے کی مقدار بیٹھ گیا اور سجدہ سہو کر لیا تو اس کی دو رکعات فرض ہو جائیں گی اور دونفل اور اگر دوسری رکعت میں نہ بیٹھا تو چاروں رکعات نفل ہوں گی، لہذا فرض نماز دوبارہ پڑھے گا۔

نمازِ قصر کرنے کا طریقہ حضرت ابن عمر رض سے مردی ہے کہ انہوں نے حضور نبی اکرم صلی اللہ علیہ و سلم کے ساتھ حضراں اور سفر میں نمازیں پڑھی ہیں۔ انہوں نے آپ کے ساتھ حضر میں ظہر چار رکعت پڑھی، اس کے بعد دو رکعت سنت اور سفر میں حضور نبی اکرم صلی اللہ علیہ و سلم کے ساتھ ظہر دو رکعت پڑھی اور اس کے بعد دو رکعت سنت ادا کی۔ اور (سفر میں) عصر کی نماز دو رکعت ادا کی اس کے بعد آپ نے کچھ نہ پڑھا۔ مغرب کی نماز سفر اور حضر میں تین رکعتیں ادا کیں اور آپ سفر و حضر میں مغرب کے فرائض تین سے کم ادا نہیں فرماتے تھے اور یہ دن کے وتر ہیں اور اس کے بعد دو رکعت ادا فرماتے۔ وتر اور سنتوں میں قصر نہیں۔

(ترمذی، اسنن، کتاب ابواب الصلاۃ، باب ما جاء في التطوع في السفر، رقم: ۵۵۲، ۳۳۷: ۲) کسی مسافر کی دوران سفر اگر نمازیں قضا ہو جائیں تو گھر پہنچ کر تب بھی چار رکعات والی نمازوں کی دو دو رکعات قصر کے ساتھ قضا پڑھے اور اگر سفر سے پہلے ان میں سے کوئی نماز قضا ہوئی تو سفر کی حالت میں چار رکعات قضا پڑھے (دونوں صورتوں میں عشاء میں تین وتر بھی پڑھے)۔

## نمازِ تراویح

تراویح، ترویجہ کی جمع ہے جس کا معنی ہے: ایک دفعہ آرام کرنا جبکہ تراویح کے معنی ہے: متعدد بار آرام کرنا۔ نمازِ تراویح کی تعداد چونکہ میں ہے اس لیے ہر چار رکعت کے بعد کچھ دیر ٹھہر کر اور سکون کرنے کے بعد نماز کا شروع کرنا مستحب ہے کیونکہ صحابہ کرام ﷺ ایسا کیا کرتے تھے اور اسی وجہ سے اس نماز کا نام تراویح رکھا گیا ہے۔

نمازِ تراویح کا پڑھنا مرد و عورت سب کے لئے سنت مؤکدہ ہے۔ اس کا چھوڑنا جائز نہیں اور تراویح کی جماعت سنت علی الکفایہ ہے۔ یعنی اگر تمام لوگ باجماعت نہ پڑھیں تو گناہگار ہوں گے اور اگر کچھ لوگ باجماعت ادا کر لیں تو گناہ نہیں۔

قیامِ رمضان کی بڑی فضیلت ہے۔ حضرت ابو ہریرہ  سے روایت ہے کہ حضور نبی اکرم ﷺ لوگوں کو رمضان کی راتوں میں نماز پڑھنے کی ترغیب دیا کرتے تھے۔ آپ ﷺ نے فرمایا:

”جس نے رمضان المبارک میں حصول ثواب کی نیت اور حالت ایمان کے ساتھ قیام کیا تو اس کے سابقہ (تمام) گناہ بخش دیے جاتے ہیں۔“

(بخاری، اتح، کتاب الائیمان، باب تطوع قیام رمضان من الائیمان، ۲۲: ۳۷، رقم: ۳۷)

نمازِ تراویح کا وقت عشاء کی نماز کے بعد وتر سے پہلے ہوتا ہے اور رات کے آخری حصے میں پڑھنا افضل ہے۔

## نمازِ تراویح کی رکعات

بعض لوگ کہتے ہیں کہ تراویح کی کل آٹھ رکعات ہیں، جب کہ صحیح قول کے مطابق تراویح کی کل بیس (۲۰) رکعات ہیں۔

امّ المؤمنین حضرت عائشہ صدیقہؓ سے مردی ہے کہ ایک رات رسول اللہ ﷺ نے مسجد میں (نفل) نماز پڑھی تو لوگوں نے بھی آپؓ کے ساتھ نماز پڑھی۔ پھر آپؓ نے اگلی رات نماز پڑھی تو اور زیادہ لوگ جمع ہو گئے، پھر تیسری یا چوتھی رات بھی اکٹھے ہوئے لیکن رسول اللہ ﷺ ان کی طرف تشریف نہ لائے۔ جب صبح ہوئی تو فرمایا: میں نے دیکھا جو تم نے کیا اور مجھے تمہارے پاس (نماز پڑھانے کے لئے) آنے سے صرف اس اندیشہ نے روکے رکھا کہ یہ تم پر فرض کردی جائے گی۔ یہ واقعہ رمضان المبارک کا ہے۔

(صحیح بخاری، کتاب التجد، ۱: ۳۸۰، رقم: ۷۷، صحیح مسلم، کتاب صلاۃ المسافرین وقصرها، باب الترغیب فی قیام رمضان وہو التراویح، ۱: ۵۲۳، رقم: ۷۶۱)

امام ابن خزیمہ اور امام ابن حبان نے حضرت عائشہؓ کی روایت میں ان الفاظ کا اضافہ کیا ہے: حضور نبی اکرم ﷺ انہیں قیامِ رمضان (یعنی تراویح) کی رغبت دلایا کرتے تھے لیکن حکماً نہیں فرماتے تھے۔ چنانچہ (ترغیب کے لئے) فرماتے کہ جو شخص رمضان المبارک میں ایمان اور ثواب کی نیت کے ساتھ قیام کرتا ہے تو اس کے سابقہ تمام گناہ بخش دیے جاتے ہیں۔ پھر حضور نبی اکرم ﷺ کے وصال مبارک تک قیامِ رمضان کی یہی صورت برقرار رہی اور یہی صورت خلافت ابو بکرؓ اور خلافت

عمرؑ کے اوائل دور تک جاری رہی یہاں تک کہ حضرت عمرؑ نے انہیں حضرت اُبی بن کعبؓ کی اقتداء میں جمع کر دیا اور وہ انہیں نمازِ (ترواتع) پڑھایا کرتے تھے۔ لہذا یہ وہ ابتدائی زمانہ ہے جب لوگ نمازِ ترواتع کے لئے (باجماعت) اکٹھے ہوتے تھے۔

(صحیح ابن حبان، ۱: ۳۵۳، رقم: ۱۳۱؛ صحیح ابن خزیم، ۳: ۳۳۸، رقم: ۲۰۷)

حافظ ابن حجر عسقلانی نے 'التلخیص' (۲۱:۲)، میں بیان کیا ہے کہ حضور نبی اکرمؐ نے لوگوں کو دو راتیں میں (۲۰) رکعت نمازِ ترواتع پڑھائی، جب تیسرا رات لوگ پھر جمع ہو گئے تو آپؐ ان کی طرف (جگہ مبارک سے باہر) تشریف نہیں لائے۔ پھر صحیح آپؐ نے فرمایا: مجھے اندیشہ ہوا کہ (نمازِ ترواتع) تم پر فرض کردی جائے گی لیکن تم اس کی طاقت نہ رکھو گے۔

حضرت عبد اللہ بن عباسؓ سے مردی ہے کہ حضور نبی اکرمؐ رمضان المبارک میں وتر کے علاوہ میں رکعتِ ترواتع پڑھا کرتے تھے۔

(صحیح الأوسط، ۱: ۲۳۳، رقم: ۷۹۸؛ مصنف ابن ابی شیبہ، ۲: ۱۶۳، رقم: ۲۶۹۲)

حضرت سائب بن یزیدؓ نے بیان کیا کہ وہ حضرت عمر فاروقؓ کے زمانہ میں میں (۲۰) رکعتِ ترواتع اور وتر پڑھتے تھے۔ (سنن کبریٰ، ۲: ۳۹۶، رقم: ۲۳۹۳)

## تبیح ترواتع

نمازِ ترواتع میں ہر چار رکعت ادا کرنے کے بعد کچھ توقف کیا جاتا ہے، جس میں تسبیحِ ترواتع، آذکار اور صلوٰۃ وسلام پڑھا جاتا ہے۔ تسبیحِ ترواتع یہ ہے:

سُبْحَانَ ذِي الْمُلْكِ وَالْمَلْكُوتْ ط سُبْحَانَ ذِي الْعَزَّةِ وَالْعَظَمَةِ  
وَالْهَمِيمَةِ وَالْقُدْرَةِ وَالْكِبْرِيَاءِ وَالْجَبَرُوتِ ط سُبْحَانَ الْمَلِكِ الْحَمِيمِ  
الَّذِي لَا يَنَامُ وَلَا يَمُوتُ ط سُبُّوحٌ قُدُّوسٌ رَبُّنَا وَرَبُّ الْمَلَائِكَةِ  
وَالرُّوحُ ط اللَّهُمَّ أَجِرْنَا مِنَ النَّارِ يَا مُجِيرُ يَا مُجِيرُ يَا مُجِيرُ.

”پاک ہے (وہ اللہ) زمین و آسمان کی بادشاہی والا۔ پاک ہے (وہ اللہ)  
عزت و بزرگی، ہیبت و قدرت اور عظمت و رعب والا۔ پاک ہے بادشاہ (حقیقی، جو)  
زندہ ہے، سوتا نہیں اور نہ مرے گا۔ بہت ہی پاک (اور) بہت ہی مقدس ہے ہمارا  
پور دگار اور فرشتوں اور روح کا پور دگار۔ الہی ہم کو دوزخ سے پناہ دے۔ اے پناہ  
دینے والے! اے پناہ دینے والے! اے پناہ دینے والے!”

## قضاء عمری

مقررہ اوقات میں پڑھی جانے والی نماز ادا کھلاتی ہے جب کہ وقت گزرنے کے بعد پڑھی جانے والی نماز قضا کھلاتی ہے۔ اگر کسی شخص کی بہت سی نمازوں قضا ہو چکی ہوں جن کے بارے میں اسے علم نہ ہو کہ کس وقت کی نمازوں زیادہ قضا ہوئیں اور کس وقت کی کم تو اسے چاہیے کہ اوقاتِ ممنوعہ کے علاوہ بقیہ اوقات میں ان نمازوں کو ادا کرے۔ اس کے لیے ضروری ہے کہ نوافل و سنن کی بجائے صرف فرض اور واجب رکعتیں ادا کرے۔ اسی کو قضاۓ عمری کہتے ہیں۔

بعض لوگوں میں یہ مغالطہ پایا جاتا ہے کہ رمضان کے آخری جمعہ کو ایک دن کی پانچ نمازوں میں وتر پڑھ لی جائیں تو ساری عمر کی قضا نمازوں ادا ہو جائیں گی۔ یہ قطعاً باطل خیال ہے۔ رمضان کی خصوصیت، فضیلت اور اجر و ثواب کی زیادتی اپنی جگہ لیکن ایک دن کی قضا نمازوں پڑھنے سے ایک دن کی ہی نمازوں ادا ہوں گی، ساری عمر کی نہیں۔

اگر کسی شخص نے بلوغت کے کافی عرصہ گزر جانے کے بعد نماز پڑھنا شروع کی ہو یا کبھی پڑھتا ہو اور کبھی چھوڑ دیتا ہو تو اس پر لازم ہے کہ زندگی سے متعلقہ ضروری کاموں کے علاوہ سب کام چھوڑ کر نمازوں کی قضا شروع کر دے۔ وہ اس وقت تک قضاء نمازوں ادا کرتا رہے جب تک اس کے غالب گمان کے مطابق تمام قضا نمازوں ادا نہ ہو جائیں۔ اگر کوئی شخص ایسا نہ کر سکے تو اس سے کم درجہ یہ ہے کہ ہر نماز کے

ساتھ ایک یا جس قدر ممکن ہو، قضا نماز پڑھتا رہے۔

## قضا نماز کی معافی

حالتِ جنون یا مرض (جس میں اشارہ سے بھی نماز نہ پڑھی جاسکے) مسلسل چھ نمازوں کے وقت میں رہا یا جو شخص معاذ اللہ مرتد ہو گیا پھر اسلام لایا تو زمانہِ ارتاد کی نمازیں، ان تمام صورتوں میں نماز کی قضا نہیں ہوگی، یہ نمازیں معاف ہیں۔

## سفر میں قضا ہونے والی نماز کی ادائیگی

اگر کسی کی نمازیں سفر میں قضا ہو گئیں تو گھر پہنچ کر بھی چار رکعت والی نمازوں (ظہر، عصر اور عشاء) کی دو دو رکعتیں قصر کے ساتھ قضا پڑھے۔ اور اگر سفر سے پہلے ان میں سے کوئی نماز قضا ہو گئی تھی تو سفر کی حالت میں چار رکعتیں قضا پڑھے (اور دونوں صورتوں میں عشاء کے تین وتر بھی پڑھے)۔

## مسنون دعائیں

قرآن مجید میں ارشاد باری تعالیٰ ہے:

**أَجِيبُ دَعْوَةَ الدَّاعِ إِذَا دَعَانِ.**

”میں پکارتے والے کی پکار کا جواب دیتا ہوں جب بھی وہ مجھے پکارتا ہے۔“

اللہذا بندہ مومن کو ہر لمحہ اپنے رب کو پکارتے رہنا چاہیے اور کبھی بھی اسے فراموش نہیں کرنا چاہیے۔ اس کا آسان طریقہ یہ ہے کہ جو کام بھی کیا جائے اس کی دعا ضرور پڑھی جائے تاکہ یادِ اللہ بھی باقی رہے اور کام میں بھی خیر و برکت پیدا ہو۔ ذیل میں چند موقع پر پڑھی جانے والی آہم دعائیں مذکور ہیں۔

### گھر سے نکلنے کی دعا

**بِسْمِ اللَّهِ تَوَكَّلْتُ عَلَى اللَّهِ.**

”اللہ کے نام کے ساتھ میں نے اللہ پر بھروسہ کیا۔“

### مسجد میں داخل ہونے کی دعا

**اللَّهُمَّ افْتَحْ لِيْ أَبْوَابَ رَحْمَتِكَ.**

”اے اللہ! میرے لیے رحمت کے دروازے کھول دے۔“

## مسجد سے نکلنے کی دعا

اللَّهُمَّ إِنِّي أَسْأَلُكَ مِنْ فَضْلِكَ وَرَحْمَتِكَ.

”اے اللہ! میں تجھ سے تیرافضل اور تیری رحمت مانگتا ہوں۔“

## نیا چاند دیکھنے کی دعا

اللَّهُمَّ أَهْلِهَ عَلَيْنَا بِالْيُمْنِ وَالْإِيمَانِ وَالسَّلَامِ وَالإِسْلَامِ وَالتَّوْفِيقِ لِمَا تُحِبُّ وَتَرْضَى رَبِّي وَرَبُّكَ اللَّهُ.

”اے اللہ! اس چاند کو ہم پر برکت ایمان، خیریت اور سلامتی والا کر دے اور (ہمیں) توفیق دے اس (عمل) کی جو تجھے پسند اور مرغوب ہو (اے چاند!) میرا اور تیرا رب اللہ ہے۔“

## روزہ رکھنے کی نیت

وَبِصَوْمٍ غَدِّ نُوئِثُ مِنْ شَهْرِ رَمَضَانَ.

”اور میں نے ماہ رمضان کے کل کے روزے کی نیت کی۔“

## روزہ افطار کرتے وقت کی دعا

اللَّهُمَّ إِنِّي لَكَ صُمْتُ وَبِكَ امْنُتُ وَعَلَيْكَ تَوَكَّلُتُ وَعَلَى رِزْقِكَ أَفْطَرُتُ.

”اے اللہ! میں نے تیری خاطر روزہ رکھا اور تیرے اوپر ایمان لایا اور مجھ پر بھروسہ کیا اور تیرے رزق سے اسے کھول رہا ہوں۔“

### شبِ قدر اور شبِ برأت کی دعا

**اللَّهُمَّ إِنَّكَ عَفْوٌ تُحِبُّ الْعَفْوَ فَاغْفِفْ عَنِّيْ يَا غَفُورُ.**

”اے اللہ! تو معاف کرنے والا ہے اور معافی کو پسند کرتا ہے پس مجھ کو معاف فرمادے اے بخششے والے۔“

### سوتے وقت کی دعا

**اللَّهُمَّ بِاسْمِكَ أَمُوتُ وَأَحْيَا.**

”اے اللہ! میں تیرے ہی نام سے سوتا ہوں اور (تیرے ہی نام سے) جی اٹھتا ہوں۔“

### بیدار ہوتے وقت کی دعا

**الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ.**

”سب تعریفیں اللہ کے لیے ہیں جس نے ہمیں مارنے (یعنی سونے) کے بعد زندہ کیا اور (ہم نے) اسی کی طرف اٹھنا ہے۔“

## کھانا کھانے کی دعا

بِسْمِ اللَّهِ وَعَلَىٰ بَرَكَةِ اللَّهِ.

”اللہ کے نام سے اور اللہ تعالیٰ کی برکت کے ساتھ۔“

## کھانے کی بعد کی دعا

الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مِنَ الْمُسْلِمِينَ.

”سب تعریفیں اللہ کے لیے ہیں جس نے ہمیں کھایا اور پلایا اور مسلمانوں میں سے کیا۔“

## کسی کے گھر کھانا کھائیں تو یہ دعا پڑھیں

اللَّهُمَّ أَطْعِمْ مَنْ أَطْعَمْنِي وَاسْقِ مَنْ سَقَانِي.

”اے اللہ! کھا اس کو جس نے مجھے کھایا اور پلا اس کو جس نے مجھے پلایا۔“

## لباس پہننے کی دعا

الْحَمْدُ لِلَّهِ الَّذِي كَسَانِي مَا أُوَارِيَ بِهِ عَوْرَتِي وَاتَّجَمَلُ بِهِ فِي حَيَاتِي.

”سب تعریفیں اللہ کے لیے ہیں جس نے مجھے کو لباس پہنایا کہ میں اس سے ستر چھپاتا ہوں اور اپنی زندگی میں اس کے ساتھ زینت کرتا ہوں۔“

## سواری پر بیٹھنے کی دعا

الْحَمْدُ لِلّٰهِ سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَ إِنَّا  
إِلَى رَبِّنَا لَمْ نَقْلِبُوْنَ○

”پاک ہے وہ ذات جس نے اس کو ہمارے تابع کر دیا حالاں کہ ہم اسے قابو  
میں نہیں لاسکتے تھے اور بے شک ہم اپنے رب کی طرف ضرور لوٹ کر جانے والے  
ہیں○“

## قبرستان میں داخل ہونے کی دعا

السَّلَامُ عَلَيْكُمْ يَا أَهْلَ الْقُبُوْرِ يَغْفِرُ اللّٰهُ لَنَا وَلَكُمْ، وَأَنْتُمْ سَلَفُنَا  
وَنَحْنُ بِالْأَثْرِ.

”سلام ہوتم پر اے قبروں والا! اللہ ہمیں اور تمہیں بخشے، تم آگے جا چکے ہو اور  
ہم تمہارے پیچھے آنے والے ہیں۔“

## آئینہ دیکھنے کی دعا

اللّٰهُمَّ كَمَا حَسَّنْتَ خَلْقِي فَحَسِّنْ خُلُقِي.

”اے اللہ! جیسا تو نے میری صورت کو اچھا بنایا ہے (اسی طرح) تو میری  
سیرت کو بھی اچھا بنادے۔“

خوش خبری سن کر کہیں

الْحَمْدُ لِلَّهِ أَكْبَرُ.

”سب تعریفیں اللہ کے لیے ہیں اللہ سب سے بڑا ہے۔“

پسندیدہ چیز دیکھ کر کہیں

اللَّهُمَّ بَارِكْ لَنَا فِيهِ.

”اے اللہ! ہمیں اس میں برکت دے۔“

ناپسندیدہ چیز دیکھ کر کہیں

الْحَمْدُ لِلَّهِ عَلَى كُلِّ حَالٍ.

”تعریفیں ہر حال میں اللہ ہی کے لیے ہیں۔“

کوئی نعمت ملے تو کہیں

الْحَمْدُ لِلَّهِ رَبِ الْعَالَمِينَ.

”سب تعریفیں اللہ کے لیے ہیں جو تمام جہانوں کا رب ہے۔“

إبتلاء و مصيبة کے وقت کی دعا

إِنَّا لِلَّهِ وَإِنَّا إِلَيْهِ رَاجِعُونَ. اللَّهُمَّ عِنْدَكَ أَحْتَسِبُ مُصِيبَتِي

فَاجْرُنِي فِيهَا وَابْدُلْنِي مِنْهَا خَيْرًا.

”بیشک ہم اللہ کے ہیں اور ہم اسی کی طرف لوٹنے والے ہیں، اے اللہ! میں اپنی اس مصیبت میں تجھ سے ثواب کا امیدوار ہوں پس مجھے اس میں اجر دے اور اس کا بہتر بدله دے۔“

### قرض اور فکر سے خلاصی کی دعا

اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ وَأَعُوذُ بِكَ مِنْ غَلَبَةِ  
الَّذِينَ وَقَهَرُ الرِّجَالِ.

”اے اللہ! میں فکر اور غم سے تیری پناہ مانگتا ہوں اور قرض کے گھیر لینے اور لوگوں کے دبائیں سے بھی تیری پناہ مانگتا ہوں۔“

### سخت پریشانی سے چھکارے کی دعا

اللَّهُمَّ أَحِينِي مَا كَانَتِ الْحَيَاةُ خَيْرًا لِّي وَتَوَفَّنِي إِذَا كَانَتِ الْوَفَاءُ  
خَيْرًا لِّي.

”اے اللہ! مجھے زندہ رکھنا جب تک میرے لیے زندہ رہنا بہتر ہے اور مجھے موت دینا اس وقت جب موت میرے لیے باعثِ خیر ہو۔“

غُصَّه آئے تو یہ دُعا پڑھے

أَعُوذُ بِاللَّهِ مِنَ الشَّيْطَنِ الرَّجِيمِ.

”میں شیطان مردود سے اللہ کی پناہ مانگتا ہوں۔“

بارش کے لیے دعا

اللَّهُمَّ اسْقِنَا غَيْثًا مُغْيِثًا مَرِيحًا نَافِعًا غَيْرَ ضَارٍ عَاجِلًا غَيْرَ أَجِلٍ.

”اے اللہ! ہم پر ایسا مینہ برسا جو ہماری ضرورت پوری کرنے والا ہو، ارزانی بیدا کرنے والا ہو، نقصان دینے والا نہ ہو، جلدی برستے والا ہو، دیر میں برستے والا نہ ہو۔“

آندھی آئے تو یہ دعا پڑھیں

اللَّهُمَّ اجْعَلْهَا رِيَاحًا وَلَا تَجْعَلْهَا رِيَحًا.

”اے اللہ! اسے خوبخبری کی ہوائیں بنا اور عذاب کی ہوانہ بنا۔“

نظر بد سے بچنے کی دعا

مَا شَاءَ اللَّهُ لَا قُوَّةَ إِلَّا بِاللَّهِ.

”جو اللہ چاہے کسی میں قوت نہیں سوائے اللہ کے۔“

## مریض کی عیادت کرتے وقت کی دعا

أَذْهِبِ الْبُلَّاسَ رَبَّ النَّاسِ، وَأَشْفِ وَأَنْتَ الشَّافِيُّ، لَا شِفَاءَ إِلَّا  
شِفَاءُ كَ شِفَاءً لَا يُعَادُرُ سَقَمًا.

”اے لوگوں کے رب! تکلیف دور فرمادے اور شفا عطا فرمادے اور تو ہی شفا دینے  
والا ہے، کوئی شفا نہیں سوائے تیری شفا کے، ایسی مکمل شفا عطا فرمادے جس کے بعد  
بیماری باقی نہ رہے۔“

## بیت الخلاء میں جانے کی دعا

اللَّهُمَّ إِنِّي أَعُوذُ بِكَ مِنَ الْخُبُثِ وَالْخَبَائِثِ.

”اے اللہ! میں تیری پناہ مانگتا ہوں خبیث جنوں اور جنیوں سے۔“

## بیت الخلاء سے نکلنے کی دعا

الْحَمْدُ لِلَّهِ الَّذِي أَذْهَبَ عَنِي الْآذِى وَعَافَانِيُّ.

”سب تعریفیں اللہ کے لیے ہیں جس نے مجھ سے اذیت کو دور کیا اور مجھ کو  
عافیت دی۔“

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ بِحُرْمَةِ سَيِّدِ  
الْمُرْسَلِينَ، صَلَّى اللَّهُ عَلَيْهِ وَآلِهِ وَاصْحَابِهِ وَبَارِكْ وَسِّلَمْ.